


# MPUNGI KE KUPESA

## VE MUNINGU YA MBOTE

 Matondo mingi na nge, Mpangi Demos. Ya kele bweso ya nene na kuvwanda awa na kimvuka yayi ya Baklisto na nkokila yayi, awa na kizunga yayi ya galasi. Mpe mu me bokila na yinzo, na mwa ntangu fioti me luta, mpe ya kele ba-degré makumi zole, kuna na zulu ya Nord, kulutila awa. Mu fwana nata yawu na munu. Mu ke sala nswalu samu na kuvutuka diaka, na nswalu nionso. Bimenina nionso ke na kukangama na madidi. Yinki nge ke banza samu na yawu, Creechy? Ya kele. . . [Mpangi yango me tuba, “Ya kele madidi.”—Mu.] Ya kieleka ya ke mutindu yina.

<sup>2</sup> Mpe mu ke na kiese mingi na kukutana na pasteur yayi ya mbote, na nkokila yayi, mpe kumona beno nionso. Mu me kuma, mwa ntangu fioti me luta. Mu me katuka na Tucson, kisika mu zolaka kwenda bubu yayi. Mu me nata tomabilu mazono na nkokila, mpe mu me kuma pene ya ngunga zole na ndambu na suka yayi, na Tucson. Mpe na yina mu vwandaka ya kuvumbuka kilumbu ya muvimba, kuna. Mpe mu me katuka kuna mwa ntangu fioti me luta. . . Mbote, ya me luta ngunga mosi na ndambu, mu banza, kima mosi, mu me kuma awa. Mpe na yina mu me lala mingi ve. Kasi mu ke meka ve na kulala awa. Kasi beto kele—beto kele na kiese na kuvwanda awa.

<sup>3</sup> Mwana-bakala yayi ya fioti, vwandaka sakana na ba-microphone yayi awa. Mu vwandaka kuna, na zulu. . . na zulu ya mosi ya bakiti yayi ya bana. Mwana-bakala yayi ya fioti kwisaka, yandi talaka munu kieleka mutindu ya yimbi. Mu tubaka, “Beto nionso bana lendaka vwanza kintwadi, mutindu yina ve?” Ntangu yayi, mu ke zolaka bana ya fioti, ya kieleka.

<sup>4</sup> Mpe ya kele, oh, ya kele kieleka mbote na kuvwanda awa na nkokila yayi, mpe kuvwanda na nkonga ya bantu yayi ya mbote ya kutelama bisika nionso. Mpe mu ke na kivuvu ti Mpangi Williams me tuba na beno nionso, mpe Mpangi Rose awa, samu na lukutakanu ke kwisa. Mu banza ti beno me zaba yawu. Beto ke vwanda na Ramada, ntama ve, na lukutakanu ya Bantu ya Mumbongo. Mpe beto ke vingila bantangu ya nene kuna. Mpangi Velmer Gardner, nzonzi mosi ya kitoko, ya ngolo; mpe balongi yankaka, Oral Roberts mpe mingi yankaka, ke vwanda kuna. Mpe beto ke vingila bantangu ya nene kati na Mfumu.

<sup>5</sup> Mu banza, mosi ya bilumbu yayi, beto ke vwanda na lukutakanu ya kubeluka ya nzutu na kisika yina. Uh-huh. Mu ke vwanda na kiese ti Mpangi Oral, mpe mu kuwisana kintwadi.

Yinga, tata. Yina ke vwanda kaka mbote ve? Yina ke vwanda kieleka mbandukulu ya mbote samu na yawu, mutindu yina ve? Lukutakanu ya kubeluka ya nzutu, kuna na Ramada, ya ke vwanda mbote. Beto . . . Na yina beto lendaka kusala yawu, beno zaba. Mfumu lendaka sala yawu samu na beto, kuvwanda na lukutakanu ya kubeluka ya nzutu. Na yina beto ke . . . Beto ke kwenda ntangu yayi, dibuundu na dibuundu, samu na kumeka na kumwangisa nsangu ya mbote, mpe samu na kuvwanda kintwadi mosi na yankaka, mpe kuvwanda na kimpangi na mabuundu nionso yankaka. Yawu yina beto ke kwikilaka, ti beto kele mosi, kati na ya Klisto.

<sup>6</sup> Mu vwandaka tuba na dokotolo mosi kilumbu yankaka yina. Mu ke na kukubamaka na kukwenda na bayinsi ya nzenza, mpe beno fwana sala kizame ya nzutu. Na yina mu vwandaka kuna samu na kizame. Mpe yandi sadisaka munu kizame mosi . . . Mu . . . Beno yufula munu ve yina ya kele. Mpe yandi monaka kima mosi ya ngitukulu. Mpe yandi vutukaka mpe yandi vwandaka bakula yawu ve, mpe yandi kwendaka mona kimvuka ya badokotolo, mpe ba lendaka ve kubakula yawu. Yandi tubaka, “Mu me monaka yawu ntete ve.” Mpe na yina yandi talisaka munu foto ordinaire ya yawu, ya conscient, mpe subconscious, mpe wapi mutindu ya kele ntama mosi na yankaka. Kasi yandi monaka na yina ya munu ti ya vwandaka nionso zole ya vwandaka kaka kintwadi. Yandi tubaka, “Nge kele kieleka muntu ya ngitukulu.”

Mu tubaka, “Mu ke zabaka yawu ntangu nionso. Muntu nionso me zaba yawu.”

<sup>7</sup> Yandi tubaka, “Beto me monaka yawu ntete ve.” Na yina yandi bandaka na kutubila munu yawu.

<sup>8</sup> Mu tubaka, “Mbote,” mu tubaka, “nge zaba, mu banza Mfumu ya mbote, ntangu Yandi ke salaka beto, Yandi ke salaka beto fioti mutindu yankaka. Beto ke monana ve mutindu mosi na yankaka, mpe na yina ntangu yankaka beto ke salaka ve mutindu mosi na yankaka. Kasi—kasi Yandi ke salaka yawu samu na Yandi . . . Ya kele mutindu ya Yandi Mosi ya kusala yawu. Beto ke kotaka kaka na masini ya nene ya moule, mpe beto ke bikala kaka swi, Yandi ke yidika beto mutindu Yandi me zola beto kuvwanda.”

<sup>9</sup> Mpe mu—mu zaba ti muntu mosi ve ke zola kuvwanda kima mosi kasi yina beno kele. Kima mosi kaka beto nionso ke zola . . . Na manima beto me kuzwa mpulusu mpe beto me kuma bana ya Nzambi, kima mosi kaka beto ke zola kele kuvwanda konso kilumbu na kutambula ya pene-pene mingi. Yawu yina beto ke zola, mbundana yina nene. Wapi mutindu ya kele kitoko! Beno me telemaka ntete samu na kubanza yina beto zolaka sala kana beto vwandaka na yawu ve? Yinki—yinki . . . Kana kivuvu yina ya nene vwandaka ve na kati ya beto, yinki beto zolaka sala?

<sup>10</sup> Mu vwandaka tuba, na mosi ya mabuundu, bika ti mu . . . Ntete, kisika mosi, na manima na kisika yankaka, mpe bisika nionso na yinsi mu salaka nsamununu mosi, mu banza ti mu lenda vutukila yawu na dibuundu yayi mosi. Kasi mu vwandaka basika na kivinga yayi kisika mu bulaka ngolo, na zulu ya bantu yayi ke na kusala makinu yayi ya malu-malu bubu yayi, ba ke bokila yawu twist, to kima mosi. Mpe mu tubaka, “Mu me zaba ve, samu na yinki yinza, bantu ke zola kubuka makulu ya bawu mpe—mpe kusala mutindu yina.”

<sup>11</sup> Na yina, ya vwandaka na muntu mosi, ya bamvula pene ya makumi zole na sambanu, makumi zole na sambwadi, kutanaka na munu kuna na manima, yandi tubaka, “Vingila fioti, Tata Branham.”

Mu tubaka, “Yinga, tata?”

Yandi tubaka, “Nge zaba, nge ke bakula kaka ve.”

Mu tubaka, “Mu banza ti mu ke bakula yawu ata fioti ve.”

<sup>12</sup> Na yina yandi tubaka, “Nge me mona,” yandi tubaka, “Mu lendaka bakula dibanza ya nge.” Yandi tubaka, “Nge kele bakala ya bamvula makumi tanu. Kasi kana nge vwandaka na bamvula ya munu, ya zolaka vwanda mutindu yankaka.”

<sup>13</sup> Mu tubaka, “Vingila fioti.” Mu tubaka, “Mu vwandaka longa Nsangu ya mbote ntangu mu vwandaka na bamvula na nsi ya kumi kulutilla nge. Mu ke kwikilla kaka Nsangu ya mbote yayi. Mu me mona kima yina me yinga yawu, mpe ya kele kiesa mingi na kusadila Mfumu kulutilla bima nionso yina diabulu lendaka sala bisika nionso.” Ya kele . . . Ya ke pesa nsayi.

<sup>14</sup> Beno zaba, David tubaka, kilumbu mosi, “Mutindu mbambi ke sosaka masa, moyo ya munu kele na nsatu ya Nge, O Nzambi.”

<sup>15</sup> Mpe kana beno me monaka ntete mosi ya bivangu yayi, ntangu ya me—ya me lwala; ntangu yankaka bayimbwa me kanga yandi, mpe ba me zenga kitini ya nene ya mpanzi ya yandi, to kima mosi. Yandi ke basika menga. Mpe, yandi, yimbwa lendaka landa yandi. Yandi kele ve mutindu muntu. Mpe yandi lendaka kuzomba mbambi yina kana yandi basika menga to ve. Mpe na yina mutindu mosi kaka . . . Kana mbambi yina ke basika menga, mutindu mosi kaka yandi lendaka kuzinga kele kukwenda kisika masa kele. Mpe kana yandi lendaka kuma kisika masa kele, yandi ke kunwa masa yina. Ya ke kanga kubasika ya menga, mpe—mpe yandi lendaka kutina. Yandi kele mayele mingi.

<sup>16</sup> Kasi ntangu yayi beno lenda banza, mosi ya bivangu yayi me lwala mpe ke basika menga, mpe wapi mutindu yandi ke telemisa mwa yintu yandi, mpe ba-sense nionso yina ya ke na yawu samu na kuzaba kisika masa kele, na mbombo ya yandi. Na yina, yandi fwana kuzwa masa, to yandi ke kufwa. Mpe ntangu yayi ya kele kaka luzingu mpe lufwa, samu na yandi. Yandi, ya ke

sadila kaka—kaka—kaka nsunga ya yandi, yandi ke sala nionso, yandi ke na nsatu ya yawu mingi. Yandi fwana kuzwa yawu.

<sup>17</sup> Ntangu yayi, ya kele mutindu yina beto lendaka vwanda na mpwila ya Nzambi. Beno me mona? “Mutindu mbambi ke sosa masa, moyo ya munu kele na nsatu ya Nge, O Nzambi.” Kubumbama kisika mosi kuna na Yandi, ya kele nsatu ya ntima ya munu. Mpe mu ke na kivuvu ti ya kele nsatu ya bayina nionso kele awa na nkokila yayi.

<sup>18</sup> Mpe ntangu yayi, nkokila na manima ya nkokila, mpe mu ke zolaka kumona yayi. Bizizi yina beno ke mona kisika mosi, beno kumona yawu na kisika yankaka. Mu—mu ke zolaka yawu. Beno ke talisa kimpangi ya beno, mpe yina me nata beno awa.

<sup>19</sup> Mpe, oh, mu ke zola kieleka kumona reveil ya mutindu ya ntama na Phoenix. Oh, la la! Mpova yayi *Phoenix* ke yitukisaka munu ntangu nionso kubanda ntangu ya ntete mu me tangaka yawu, mu me tangaka samu na yawu: Phoenix, Arizona. Oh, ntangu mu vwandaka mwana ya fioti, mu vwandaka banza, “Kana mu lendaka kaka kukuma na kisika yina! Kana mu lendaka kukuma kuna, na Phoenix!” Mpe ntangu yayi kumona yawu, mpe ntangu beto kele awa beto ke mona yawu me dinda na disumu, mutindu bisika nionso yankaka, bizieti ke kwenda kuna; mpe malafu, kusala bombe, mambu ya nsoni, mpe nionso yina kele kuna.

<sup>20</sup> Kasi, na yina, na kati ya nionso yina, beno ke mona misanga ya kieleka yina Nzambi me basisa na ntoto yayi ya kuyuma awa, yina ke na kungenga na yimpu ya kimfumu ya bantu ya Nzambi ya kieleka. Mpe ya kele samu na yawu mu kele awa, na nkokila yayi, na kuvwanda munu mosi kintwadi na beno bampangi ya munu ya babakala mpe beno bampangi ya munu ya bakento, samu na kumeka na kunata Nsemo ya Mfumu Yesu na bantu yankaka, ti ba mona bawu, mpe, na kati ya kawo yayi ya nene. Mpe mingi na kati ya bawu kele diaka kuna na nganda. Mu ke sepela na yawu. Ya kele diaka na mingi ke kota, mpe beto fwana sala nionso beto lendaka kusala samu na kunata bawu, mpe kuzinga luzingu yina ke talisa Klisto.

<sup>21</sup> Ntangu yayi, kaka na ntwala beto ke tanga mwa dilongi ya Masonuku . . . Mu me kuma na nsukinina mingi ti mu me kuzwa kaka mwa minuti fioti, samu na kusonika mwa ba-note. Mpe bisalu ya luyalu ya ke talaka mambu ya mpaku me fidisa na munu mwa mazabusu ntama mingi ve, mu fwana vutula mvutu na nswalu nionso, mpe mu fwana sonika yawu, mu banza, ntangu yankaka bubu yayi, kaka. Mpe na yina mu kwendaka na bureau ya poste. Mpe ntangu mu kumaka kuna, Billy tubaka, “Nge fwana kusala nswalu.” Mpe na yina awa . . .

<sup>22</sup> Mu ke baluka, ke baluka, ke baluka kisika mosi, na bantu yina kuna. Oh, oh, la la! Ba ke zonzaka na ludedomo na bielo ya ba-tribunal. Mu ke kukiyufula kisika yawu kele. Yinga. Mu

me monaka yawu ata fioti ve. Mpe ba vwandaka zola ti mu futa mpaku samu na konso chèque yina ba pesaka munu samu na bamvula makumi tanu me luta, kufuta bamfuka ya ba-campagne, na kufuta mbongo samu na nsukinina, beno me mona, bankama tatu na makumi tanu ya mafunda ya ba-dollars.

<sup>23</sup> Mu tubaka, “Kulutila mbote beno kufwa munu na munduki.” Wapi mutindu mu ke sala yawu? Mu tubaka, “Mu kele ve ata na ba-centime makumi tanu.” Mu tubaka, “Wapi mutindu mu lendaka kusala yawu?” Mpe ya me lunga bamvula makumi tanu ba ke yangisa munu.

<sup>24</sup> Na yina, bantu ke na kukutika mbongo. Mutindu, beto ke vwanda na campagne, mpe—mpe bantu, ba me zaba ti nkumbu ya munu kele William Branham, ba ke sala kaka chèque samu na kufuta. Balongi ke tala diambu yango. Mu me bakaka dikabu ata fioti ve na luzingu ya munu. Mpe na yina ba ke . . . Mu ke bakaka lufutu na dibuundu ya munu, ba-dollars nkama mosi na sabala mosi.

<sup>25</sup> Mpe dikabu yayi . . . Kasi muntu nionso, beno me mona, yina ba ke tulaka na . . . Mpe suka yina ke landa, muntu yina vwandaka tala kimvuka ya mambu ya mbongo, yandi ke kwisa kuna mpe yandi ke tuba, “Mpangi Branham, beno fwana kutula nkumbu ya nge na ba-chèque yayi.” Mpe, na yina, mu ke tula kaka nkumbu ya munu kuna. Yandi vwandaka bumba yawu. Na yina ba talaka yawu nionso mbote-mbote, mpe ba monaka ti mu sadilaka ata centime mosi samu na munu mosi. Kasi ntangu mu vwandaka tula nkumbu ya munu, ba tubaka ti ya vwandaka ya munu. Ti bantu vwandaka pesa munu, na manima mu vwandaka pesa yawu na dibuundu. Oh, la la!

<sup>26</sup> Ntete, ya vwandaka sala munu mpasi, na manima mu monaka ti muntu nionso na kati ya Biblia, mu ke kwikila, yina me salaka ntete ve kisalu ya kimpeve samu na Nzambi, vwandaka na diambu na bimfumu ya luyalu. Beno tala yawu mpe beno ke mona yawu. Ya kieleka. Moise, Daniel, Jean-Baptiste. Yesu Klisto kufwaka na maboko ya bantu ya luyalu, na kitumbu ya lufwa. Pierre, Jacques, Jean, Jean muntu ya luzayikisu, bawu nionso, konso . . . Bawu nionso lutaka na nkwasumu.

<sup>27</sup> Samu na yinki? Ya kele kiti ya Satana. Beno zaba yawu? Beno me zaba ti, Satana zangulaka Yesu mpe talisaka Yandi bimfumu nionso, yinza, na mwa ntangu mosi? Mpe yandi tubaka, “Ya kele ya munu. Mu ke sala na yawu nionso yina mu me zola. Beno me mona? Mpe mu ke pesa yawu na Nge kana Nge me fukama samu na kusambila munu.” Na yina beno me mona ya kele ya nani? Beto ke zolaka ve kundima ti ya kele mutindu yina samu na yinsi ya beto, kasi ya kele yawu.

<sup>28</sup> Na yina Yandi tubaka, Yesu tubaka, “Kwenda ntama ya Munu, Satana.” Yandi zabaka ti Yandi ke vwanda kilandi ya yawu, na Millenium. Yandi zabaka ti ya ke vwanda ya Yandi

ntangu. . . Ntangu, kana bayinsi yayi vwandaka twadisama na Nzambi, Millenium zolaka salama. Kasi ntangu yina ke kwisa.

<sup>29</sup> Ba kele na O.N.U. mpe Societé des Nations, mpe nionso yina, samu na kumeka na kunata ngemba. Kasi ntangu nionso Satana ke vwanda na zulu ya yawu, mpe politiki, yinki ke salama? Ba ke nwana kaka ya kieleka ntangu nionso.

<sup>30</sup> Kasi ya ke vwanda na ntangu yina ba ke kutika minduki nionso na ndonga. Mpe muningu ya kufwa tiya ke bula, mpe suka ya Kukonda nsuka ke basika, ke ngenga na kitoko. Ntinu ya beto ke baka kiti ya Yandi ya kimfumu. Oh! Ya ke vwanda na bankunga; ya ke vwanda na kuboka. Mpe ya ke vwanda na dalapo mosi, nkonga mosi ya bantu, yinsi mosi, beto ke tuba ndinga mosi, ya Mazulu. Amen. Mu ke vingila na ntima tiya ntangu yina. Mpe mu ke kima mbangu na kisika yina, na kutulaka kivuvu na Nzambi, ti kilumbu mosi ntangu ya ke suka, mu ke tuba. . . Mu lenda kuwa Yandi ke tuba na munu, “Mata na zulu mingi.”

<sup>31</sup> Mu kele awa na Phoenix na nkokila yayi na Nkumbu ya Mfumu. Mu ke—ke meka ve na kutendula yina mu me tuba. Mingi na kati ya beno ke na kubaka ba-bande, beno sala mbote na kubaka yayi, *Tata, Wapi Ntangu Ya Kele?* Ya vwandaka kaka na ntwala mu katuka na yinzo ya munu. Ba me fidisa munu awa na nzila ya vision mosi; ya kele, mu zaba ve yina. . . Mu zaba ve. . . Mu kele muteki ya ba-bande ve, mpe mu ke tubaka mingi ve samu na bima yayi. Beto ke bakaka yawu, mpe beto kele na kusalu yina ke fidisaka ba-bande na yinza ya muvimba. Kuna na bamfinda ya nene mpe bisika nionso, ba ke tula kima mosi na makutu, yina ba ke na yawu, mpe ba lendaka kanga yawu na kati ya bande, mpe kutelama kuna mpe kubangula yawu mbala mosi na ndinga yango. Mpe ya ke kwenda na yinza ya muvimba.

<sup>32</sup> Mpe, kasi ya kele na mosi yina mu vwandaka na yawu, ti *Tata, Wapi Ntangu Ya Kele?* To, *Tata, Ntangu Me Lunga?* Mosi. . . Mu. . . Kilumbu ya sambanu na nkokila, basabala tatu me luta, na dibuundu. Na manima ya kumona ba-vision na luzingu ya munu, mu me monaka ata fioti ve kima ya mutindu yina, na luzingu ya munu. Mpe mu zaba ve yina ya kele. Mu kele awa, kasi Yandi me fidisa munu awa. Mu zaba ve yinki ya zola kutuba. Mu kele kaka. . . Mu kele kaka awa.

<sup>33</sup> Mpe mu fwana vwanda ya kieleka mpe ya kuvedila, mpe yina kele mutindu mosi kaka beto ke kuma kisika mosi na Nzambi, kuvwanda ya kuvedila. Samu, bantu ke zaba yawu. Nzambi me zaba, na kubanda, beno kele ve mutindu yina, kana beno kele mutindu yina to ve. Mpe bantu ke zaba yawu. Samu, kilumbu mosi, ya vwandaka na muntu vwandaka meka na kupesa profesi. Mpe Nzambi tubaka. . . To, profete ya kieleka tubaka na yandi, yandi tubaka, “Beto bambuka moyo. Ya vwandaka na baprofete na ntwala ya beto. Profete ke zabana kaka ntangu profesi ya

yandi ke salama.” Na yina beto ke sala mbote na kundima ya kieleka ti Nzambi me tuba mutindu yina, na ntwala beto ke tuba kima mosi samu na yawu. Beto fwana vwanda ya kusungama mpe ya kuvedila.

<sup>34</sup> Ntangu yayi beto kulumusa bayintu ya beto na mwa ntangu fioti samu na kusambila. Ntangu yayi beto katula ba-souci nionso ntangu yayi, samu na mwa minuti fioti ke kwisa. Mu ke kukiyufula . . . Na kati ya mwa kimvuka ya bantu yayi ya lutondo awa na nkokila yayi, Mu zaba ti ya kele na misanga yina me vwanda awa yina Yesu ke kwisa kusosa kilumbu mosi, yina ke vumbuka mpe ke basika na putulu.

<sup>35</sup> Mpe ya kele na bayankaka awa yina ke ndima ve kana ba ke vwanda kuna, to ve. Beno lendaka vwanda na nsatu ya bima yankaka. Kana ya kele na nsatu nosi na luzingu ya beno na nkokila yayi, beno zabisa yawu na Nzambi, na yina beno ke telemisa diboko ya beno, samu na kutuba, “Nzambi, Nge zaba yina mu zola kutuba na ntangu yayi. Mpe sakumuna munu. Mu—mu kele mbevo. Mu ke na nsatu ya kubeluka. Mu kele—mu kele kimpumbulu. Mu ke na nsatu ya kuvutuka na kimpangi. Mu—mu ke zola kuvutuka. Mu me—mu me zimbana. Mu me vutuka. Mu ke zola ti Nge sadisa munu, na nkokila yayi, samu na kuvutuka.” Nzambi sakumuna beno.

<sup>36</sup> Tata ya Mazulu, ntangu yayi mutindu beto ke belama na kiti ya Nge ya kimfumu, na nzila ya Menga. Na yina . . . Mpe Aaron kwendaka kuna na ntwala ya kiti ya mawa, yandi bakaka, ntete, menga na diboko ya yandi, mpe yandi kwendaka kuna na ntwala. Mpe beto, na lukwikilu na nkokila yayi, beto ke ndima Menga ya Mfumu Yesu, mpe beto ke kwenda na kiti ya Nzambi ya kimfumu, na kivuvu, na kuzabaka ti beto kele na muswa na kukwisa, ya kele ve na bumbote ya beto, kasi na bumbote ya Yandi. Menga ke talisa kuvedila ya beto. Mpe mu ke sambila, Tata ya Mazulu, ti Nge ke pesa lombilu ya beto.

<sup>37</sup> Ntete, beto ke lomba Nge na kuvwanda na mawa samu na beto, kulemvokila beto na bayimbi ya beto nionso, mutindu beto ke funguna bayimbi ya beto, mpe mwa bifu ya beto, mpe masumu ya beto ya kinsweki, mpe masumu ya beto yina me zabana ve. Mpe beto ke funguna diaka mutindu balongi, beto yayi kele banganga-Nzambi, masumu ya bantu. Kintwadi, Mfumu, beto ke vwanda na ngolo. Beto ke zolaka bantu. Beto ke na nsatu yina Moise vwandaka na yawu ntangu yandi kukilosaka na kati-kati, samu na kukeba bantu, na nganzi ya Nzambi. Yinki kifwani ya vwandaka, ya bumbote ya Klisto, ntangu Klisto kukilosaka Yandi mosi na kati-kati, samu na kuvulusa bantu.

<sup>38</sup> Mpe, Tata, beto mutindu bisadi ya Yandi, na Mpeve ya Yandi na kati ya beto, Muklisto nionso awa na nkokila yayi, me telama na ntwala ya nsumuki: “Nzambi, lemvokila bawu.” Beto ke dila samu na bambevo mpe bantu yina kele na nsatu, samu na

maboko yayi ya ntalu, ba me telemisa, bayankaka kele biboba, bayankaka kele bantwenia, mpe bayankaka kele ya bamvula ya kukula. Nge zaba nionso samu na bawu, Mfumu. Beto ke sambila ti Nge ke pesa mvutu landila bumvwama ya nkembo ya Nge.

<sup>39</sup> Bika ti ba vwanda mingi na nkokila yayi, Mfumu, yina ke katuka awa, bayina me kwisa, yina kele bambevo, bika ti bawu kwenda, mbote, ya kubeluka. Bika ti kima mosi kusalama, yina ba lendaka ve kutendula, kasi bawu zaba ti ba me beluka.

<sup>40</sup> Bika ti bayina kele bimpumbulu bawu vutuka na lunungu, Mfumu, na kuzabaka ti ba me vutuka mpe mu me mona Klisto kisika ba bikaka Yandi. Bika ti ba kwenda, bawu kuvutula bima nionso. Pesa, Mfumu, ti bayina me kwisaka ata fioti ve kuzwa kimpwanza yayi ya ntalu ti bawu vwanda na kimpwanza, bawu basika na cage, bawu kangama diaka ve na bima ya yinza mpe ba-souci ya luzingu yayi, kasi bawu vwanda na kimpwanza kati na Klisto. Pesa yawu, Tata.

<sup>41</sup> Sakumuna nionso yina yina beto ke na yawu nsatu, mpe sakumunu Ndinga ya Nge mpe kisadi ya Nge, mpe beto ke pesa na Nge lukumu. Na Nkumbu ya Yesu beto ke lomba yawu. Amen.

<sup>42</sup> Ntangu yayi, kana beto lendaka kutanga dilongi ya Masonuku, to Masonuku samu na dilongi mosi, ba-Corinthiens ya Ntete kapu ya 14, nzila ya 8, beto ke tanga mutindu yayi, na ba-Corinthiens ya Ntete 14:8.

*Kana mpungi ke na kupesa ve muringu ya mbote, nani ke kubama samu na kunwana bitumba?*

<sup>43</sup> Masonama yayi kele na mambu mingi yina beto lendaka longi na basabala zole, mpe kasi beto ke simba ata fioti ve yintu ya dilongi. Ya kele na kima mosi samu na Ndinga yina me twadisama na kimpeve. Beno lendaka kulutisa ntangu mingi na zulu ya dilongi yina mosi. Beno lenda kuvukisa Biblia ya muvimba na yawu. Ya kieleka.

<sup>44</sup> Kilumbu mosi muntu mosi yifulaka munu, yandi tubaka, “Wapi mutindu beno lendaka kubaka dilongi yina mosi?”

Mu tubaka, “Oh, la la! Beno ke basisa konso dilongi yina na yawu.”

<sup>45</sup> Mu lokotaka mwa trèfle ya matiti tatu yina vwandaka na zulu ya ntoto, mpe mu simbaka yawu na diboko. Bakala yango kele ya kuvwanda awa na nkokila yayi, ya me katuka na Tucson. Mpe beto vwandaka kuna na Pasadena, na Californie. Mpe mu tubaka, “Mu lendaka baka trèfle yayi ya matiti tatu mpe kulonga bamvula makumi zole na tanu na zulu ya yawu: kutuba samu na luzingu, yina kele na kati ya yawu; wapi mutindu, na mwa matiti yayi ya fioti, yina ke talisa butatu kati na Mosi. Mpe, oh, oh, ya kele kaka na bima mingi yina beto lendaka tuba samu na yawu.”

<sup>46</sup> Mpe wapi mutindu ya kele samu na Masonuku? Ya kele Ndinga ya Nzambi. Ya kele ya Kukonda nsuka. Ya—ya



vwandaka . . . Ya ke vwanda na nsuka ve. Ya ke landila, ke landila, ke landila. Ya kele kiswamunu samu na beto.

<sup>47</sup> Mpe ntangu yayi na nkokila yayi mu ke zola kutuba na zulu ya yayi: *Mpungi Ke Kupesa Ve Muningu Ya Mbote*.

<sup>48</sup> Mu vwandaka banza na yawu, na mwa minuti fioti me luta, ntangu mu vwandaka banza na zulu . . . na diambu yina ya mpaku samu na ndandu, mu banzaka, “Ya kele na mpasi kima yina kele ya kieleka bubu yayi. Bima nionso kele kaka ya kieleka ve.” Mpe nionso yina kele ya kieleka ve ba lendaka kutula ntima na yawu ve. Nionso yina kele ya kieleka ve ba lendaka ve kutula na yawu ntima. Beno vwanda ntama na yawu kana ya kele ve ya kieleka.

<sup>49</sup> Kana beno kele na mumbongo; mpe, na yina, beto kele na bantu ya mumbongo awa, ya lendaka vwanda na mingi ya bawu. Kana beno ke sala mumbongo yina kele ve ya kieleka, beno ke bumba bima mingi ve kuna na kati, samu ndandu kele ve ya kieleka, mpe beno ke bumba bima mingi ve kuna na kati. To, kana beno kele muntu ya mumbongo ya mbote, ya mayele, beno ke vingila mpe beno ke sosa, kana beno ke zola kubumba mbongo, tii kuna beno ke kuzwa kima yina kele ya kieleka, kima yina kele ya kutudila kivuvu, kima yina beno ke tudila ntima. Samu, beno ke zola ve kuzimbisa mwa mbongo yina beno me bumba, samu na mbongo yina beno fwana kuzinga na yawu, na nzila ya lufutu yina me katuka na—na bandandu yina me katuka na mumbongo yayi. Na yina, beno fwana vwanda—vwanda na kima mosi samu na kuzinga na yawu.

<sup>50</sup> Mpe mwa mbongo yayi beno me bumba, beno bika yawu ve ntangu ya yinda na posi ya beno, samu bamiyibi ke yiba yawu. Beno me mona? Ve, beno sala yawu ve. Kana beno kele na yawu, beno bumba yawu na kima mosi. Na manima beno ke zola kuvwanda ya kieleka na mumbongo ya beno. Kana beno kele ve mutindu yayi, na yina, beno bumba yawu ve, ata fioti.

<sup>51</sup> Na yina, mumbongo kele kieleka na mutindu mosi ya mbote ve na nkokila yayi. Konso mumbongo, na kutala, na yinza, kele na mutindu mosi ya mbote ve, samu yinza kele na mutindu mosi ya yimbi. Beno lendaka ve beno mosi . . .

<sup>52</sup> “Ntangu yayi, mu ke bumba mbongo *yayi*, samu na kutunga mwa yinzo mosi ya kitoko, kisika mosi kuna.” Yina kele, yina kele ya kunigana mingi. Mu ke tuba na beno, samu luyalu lendaka botula nionso, na konso ntangu yina.

<sup>53</sup> Oh, bima yina me sala ti democratie ya beto kubeba mingi, tii kuna ya me kuma ya kuningana mingi! Beto vwandaka tula kivuvu mingi na democratie ya beto. Mpe, na yina, mu banza ti ya kele mutindu ya kulutila mbote ya luyalu. Kasi, na yina, democratie ya beto kele ya kuningana. Samu, beto, yinsi yayi, bantu yayi, beto kele na musiku ya ngudi, mpe musiku yayi ya ngudi kele—kele dikunzi ya beto. Kasi, diaka, musiku ya beto

ya ngudi kele ya kuningana, samu ba me bukaka yawu bambala mingi. Tata Roosevelt ya ntama bebisaka yawu. Na yina, beno me mona, beno me mona ti beno lendaka kubuka yawu. Beno lendaka ve kutula ntima mingi na yawu.

<sup>54</sup> Politiki, oh, la la, wapi mutindu ya kele ya kuningana! Bantu ke swana kaka, ke swana, mpe ke swana, samu na politiki. Mpe bankalani ke panzana, samu na yawu, mpe bantu yina vwandaka ntete bankundi ya mbote. Ntwadisi mosi ya yinsi ke basika, to mutu mosi ke pesa nkumbu ya yandi samu na kuvwanda shérif, to kima mosi, mpe muntu mosi ya lweka yankaka ya politiki, mpe ba ke swana mosi na yankaka ti ba ke panzana samu na yawu, samu na politiki. Mpe mu kele ve. . . mu banza ti mu ke niongisa muntu mosi ve, kasi mu banza ti nionso yayi kele ya kupola. Beno me mona? Yinga, tata. Na yina samu na yinki beno ke swana mpe ke panzana samu na kima yina kele mbote ata fioti ve? Ya kieleka. Ya kele kaka yimbi mingi.

<sup>55</sup> Muntu mosi tubaka na munu kilumbu yina, yandi tubaka, “Nge ke—ke kwenda kusala voti yayi?”

Mu tubaka, “Mu me votaka dezia.”

Yandi tubaka, “Oh, kusola yayi?”

<sup>56</sup> Mu tubaka, “Mu me votaka samu na Yesu.” Mu tubaka, “Mu ke tuba na nge. Ya vwandaka na bantu zole votaka samu na munu.” Mu tubaka, “Nzambi votaka samu na munu, mpe diabulu votaka ve samu na munu. Mpe mu votaka samu na Nzambi, na yina mu me voté mbote.” Yina beno ke voté, ya ke talisa yina beno ke kuwza.

<sup>57</sup> Na yina, beno tala, ntama mingi ve, samu na kutalisa beno kaka diambu mosi, na manima beto ke luta na kima yankaka. Na kusola yayi ya nsuka ya ntwadisi ya yinsi, ntangu ba talisaka yawu ya kieleka na Chicago mpe bisika yankaka, ti bamasini yina ba ke voté na yawu, ti, ba me yidika yawu na parti ya ba-Démocrate, ti ntangu nionso muntu mosi vwandaka voté samu na Tata Nixon, beno vwandaka voté samu na Tata Kennedy, na ntangu mosi. Na yina, beno ke kuzwa siansi ve. Mpe ba me talisa yawu!

<sup>58</sup> Mpe beno me kuwa *Moniteur* na nkokila yina, ntangu ba salaka sondage mosi na yinsi ya muvimba, kubanda na Mississippi, na este. Kulandila balubokilu yayi na allo-allo Tata Nixon vwandaka na voti ya bantu, yiya na zulu ya tanu. Wapi mutindu muntu lendaka kununga? Kana ya vwandaka Tata Kennedy ya zolaka vwanda mutindu mosi. Mu kele ve na lweka parti mosi.

<sup>59</sup> Parti ya munu kele na Mazulu, mpe mu kele na bawu awa na nkokila yayi. Beto kele ya kuvwanda na bisika ya Mazulu, beto ke zonzila Ntinu ya beto.

<sup>60</sup> Kasi, beno me mona, mu ke meka na kutuba na beno, ti bima yayi ya ntoto ke na kuningana. Ya kele ve . . . ba lendaka ve kutula kivuvu na yawu. Ya kele ve ya kieleka. Mpe kima nionso yina kele ve ya kieleka, mu ke sala mbote na kukwenda ntama ya yawu. Mu ke zolaka ve kima yina kele ya yimbi. Mu ke zolaka ve kuvwanda na lweka ya yimbi. Mu ke zolaka yina kele ya kieleka, kuvwanda na lweka ya kieleka.

<sup>61</sup> Ntangu yayi, luzingu ya dibuta me kuma ya kieleka ve. Beno zaba, mu monaka zulunale mosi kilumbu yina, na kati ya mosi ya bazulunale kisika mosi kuna, yina vwandaka tuba ti ntalu ya kufwa makwela na Amérique kele mingi kulutula na yinsi yankaka nionso na yinza. Mpe beto zolaka kuvwanda yinsi ya bantu ke sambilaka. Yinga, ya lendaka vwanda yayi, nsambulu, ya kieleka, kasi ya kele ve yina ya mbote. Beno me mona? Nsambulu kele vunga. Ya kele mpasi na kutuba yina beto ke sadilaka samu na kusala vunga ya beto. Adam mekaka kusala yawu na matiti ya fiki, mpe ya simbaka ve. Ya vwandaka ya kuningana mingi ntangu yandi basikaka samu na kukutana na Nzambi. Na yina Nsambulu ke simba ve. Kasi beno lendaka banza ti ntalu ya beto ya kufwa makwela, kele na zulu mingi kulutula—kulutula na bayinsi yankaka nionso, ntalu ya beto ya kufwa makwela? Beto ke mona ti mambu ya nsoni ke yala bayinzo ya beto.

<sup>62</sup> Ya yitukisaka mingi na kumona, ti, pourcentage ya nene na sondage yina ba me sala na kati ya yinsi, mpe na . . . Mu ke kwikila ti ya vwandaka na Ohio, ti ba salaka sondage mosi samu na Buklisto, mpe ya vwandaka mawa mingi na kumona ntalu ya bantu yina ke kwendaka ve na yinzo-Nzambi. Na manima, pene ya makumi nana na zulu ya nkama mosi yina vwandaka kwenda na yinzo-Nzambi, kasi ba vwandaka zaba ve samu na yinki ba vwandaka kwenda. Ba me zaba ve samu na yinki ba ke kwendaka. Ba ke kwendaka kaka na yinzo-Nzambi.

“Samu na yinki beno ke kwendaka?”

<sup>63</sup> “Mbote, mama vwandaka nata beto ntangu beto vwandaka bana ya fioti, mpe beto ke landila kaka na kukwenda.” Na—na yina, ntangu yayi, pourcentage yankaka ya bayina, me tuba ti ba vwandaka kwenda kaka samu, oh, samu na kukutana na bankalani ya bawu mpe kusolula fioti. Beno me mona?

<sup>64</sup> Na yina, ya kele mawa mingi! Kuyituka ve ti luzingu na dibuta me zimbana, beno me mona, luzingu nionso ya dibuta yina kele ve ya kutelema ngwi.

<sup>65</sup> Kento nionso yina ke zola kukwelana na bakala mosi, mpe kana yandi kele ve ya kieleka samu na bakala yina, yandi ke sala mbote na kubika yandi. Mpe bakala nionso yina ke zola kukwelana na kento mosi, mpe yandi kele ve ya kieleka, beno ke sala mbote na kubika yandi. Beno ke sala mbote na kusambila tii na nsuka, samu na yawu, tii Nzambi ke pesa beno mvutu. Na yina

muntu kukabula ve yina Nzambi me vukisa. Kasi beto—beto, ntete, beto fwana kusambila tii na nsuka, samu na yawu. Yinga.

<sup>66</sup> Ntangu yayi, beto ke mona ti beto me meka na kusoba yinza na nzila ya manaka ya malongi ya lukolo, mpe beto me sala kaka mvindu na yawu, ya kieleka. Beto lenda ve kusoba yinza na Klisto a nzila ya malongi ya lukolo. Malongi ya lukolo ke nata yandi ntama na Nzambi, kulutila ya ke nata yandi ve pene-pene ya Nzambi, samu yandi ke banza ti yandi kele mayele mingi kulutila muntu yankaka. Wapi mutindu malongi ya lukolo kele mbote, Klisto tumaka dibuundu ya Yandi ata fioti ve samu na kupesa malongi ya lukolo na yinza. Yandi pesaka bawu ata fioti ve malongi ya lukolo, samu na kusala ba-seminere. Yandi salaka ata fioti ma-. . . Oh, bima yayi kele mbote. Yandi tubaka na bawu ata fioti na kukwenda kutunga balupitalu. Yina kele mbote mingi.

<sup>67</sup> Kasi kimalu ya Dibuundu kele kulonga Nsangu ya mbote. “Beno kwenda bisika nionso na yinza, beno longa Nsangu ya mbote na bantu nionso.” Beno me mona? Kasi kima nionso yina me swaswana na yawu, me kuma ya kuningana, samu ya kele na nganda ya manaka ya Nzambi.

<sup>68</sup> Luzingu ya yinsi kele ve ya kieleka. Mbote, yinza kele ve ya kieleka. Beto me kuma kaka na kisika yina yinza ya muvimba kele na kubeba na mutindu ya kidi-kidi, ya ke monana ti, nionso ke na kuningana. Bayinsi nionso, bantu nionso, mosi kele na boma ya muntu yankaka. ba ke zonzila ngemba.

<sup>69</sup> Kuna, mbala mosi, bawu tubaka, “Oh, ntangu beto ke manisa Mvita ya Ntete ya Yinza ya muvimba, ti bana ya beto nionso ya babakala fwana kukwenda kuna, mpe yina ke sukisa bamvita.” Na yina, ba kuzwaka ve ntangu ya kutala mulinga ya minduki ya nene kumana ti yankaka bulaka.

<sup>70</sup> Na yina ba salaka Soci  t   des Nations, samu ti ya vwanda polisi ya yinza, kasi yawu kubwaka. Ntangu yayi ba kele na O.N.U., kasi ya kele kaka mutindu mosi. Ya me kubwa dezia. Ya ke sala kima mosi ve.

<sup>71</sup> Bima nionso kele ya kuningana; luzingu ya yinsi, luzingu ya politiki, bamasini ya vote. Oh, la la! Ba kele kaka. . . Nionso me ningana, nionso.

<sup>72</sup> Ntangu yayi mu ke zola kufwanikisa yawu na yina ke na kusalama na beto awa. Beno me mona? Luzingu ya dibuundu me ningana mpe ya kele ve ya kieleka. Ntangu yayi, yawu yina Paul wandaka tubila. Beno me mona? Yawu yina ya zolaka tuba, “Kana mpungi ke kupesa ve muningu ya mbote.” Luzingu ya dibuundu me ningana. Bantu me zaba ve na mpasi yinki kusala. Ba ke kwenda, ba ke yenga-yenga dibuundu na dibuundu, ba ke meka na kuzwa yina kele na kima ya mbote; ba ke kwenda sika na sika, na kumekaka na kuzwa yina kele ya mbote, wapi kisika malongi ya mbote kele. Mpe muntu mosi ke kwisa, mpe

yandi lendaka kutendula yawu, kotalisa na mutindu ya kulunga ti credo ya yandi, kele ya mbote. Na manima, kima ya ntete beno zaba, na nswalu nionso ba ke mona kubeba mingi kuna na kati, ti ba ke meka dibuundu yankaka, samu na kutala yinki kele credo ya bawu, malongi ya bawu. Oh, bima yayi nionso, beto ke mona ti beto me kabwana, na bima yayi, na bankama ya mabuundu ya kuswaswana. Ntangu yayi, mu ke telemina yawu ve. Yawu yina samu bawu sala bima yankaka, na yina, kusala yina ba ke sala, mpe ya fwana vwanda na kima mosi ke katuka na yawu, kisika mosi kuna.

<sup>73</sup> Kasi, beno me mona, beno lenda ve kutula ntima na kutubaka, “Mu kele na kimvuka ya mabuundu ya ba-Méthodiste, mpe nionso kele mbote samu mu—mu kele mosi ya yawu.” “Mu—mu—mu kele mosi ya kimvuka ya ba-Baptiste, mpe nionso kele mbote.” Beno lenda ve kusala yawu.

<sup>74</sup> Beno lenda ve kusala yawu ntangu beno ke tuba ti beno “kele mosi ya kimvuka ya mabuundu ya ba-Pentecotiste.” Beno lenda ve kusala yawu. Beno fwana ve kusala yawu, samu ya kele ve mutindu yina. Beto ke mona ti ntangu kimvuka ya ntete ya ba-Pentecotiste, Conseil Général, ntangu ba tulaka yawu, na manima ya mwa ntangu fioti ba bandaka na kukabwana, mpe kukabwana diaka, mpe ya vwandaka na mambu ya kuswaswana, mpe mambu ya malongi. Mpe ntangu yayi beno tala yawu, bisika nionso. Beno me mona? Ya ke talisa ti ya kele ve ya kieleka. Bayina ke tulaka kivuvu ya bawu kaka na organisation, ya kele—ya kele ve ya kieleka.

<sup>75</sup> Ntangu yayi, beno ke tuba, “Mpangi Branham, nge ke tula beto na kisika mosi ya mpasi mingi awa. Nge ke na kuyema kifwani mosi ya mudidi.” Mpe yawu yina mu zolaka sala. Mu zolaka kusala yawu.

<sup>76</sup> Mu salaka yawu samu na lukanu mosi, samu na kutuba mutindu yayi. Ya kele na kima mosi ya kieleka? Yinga. Ya kele na kima mosi yina kele ya kieleka. Oh, mu ke na kiese samu na yawu, ti ya kele na kima mosi yina beno tudila ntima, mpe kundima ti ya kele ya kieleka. Oh, ntangu nionso ke zimbana, Yayi ke vwanda. Kana beno ke tanga Santu Matthieu 24:35, Yandi tubaka, “Zulu na ntoto ke luta, kasi Ndinga ya Munu ke kubwa ve.” Nzambi kele na lufulu ya kieleka.

<sup>77</sup> Bakala mosi ya kiboba, tubaka kilumbu mosi, bakala mosi ya ndombe ya kiboba kuna na Sud. Yandi vwandaka tambula na Biblia, mpe yandi lendaka ve kutanga. Mpe ba tubaka na yandi, “Samu na yinki nge ke tambula na yawu, Sam?”

<sup>78</sup> Yandi tubaka, “Ya kele—ya kele Biblia ya Santu.” Yandi tubaka, “Ba me sonikaka na zulu ya yawu.” Mpe yandi tubaka, “Mu ke kwikilaka Yawu, kubanda na nsongi na nsongi, mpe mu ke kwikilaka mpe nsongi ya yawu,” yandi tubaka, “samu ba me sonikaka ‘Biblia ya Santu’ na zulu ya Yawu.”

79 Mpe bakala yayi vwandaka tuba na yandi, yandi tubaka, “Nge ke kwikilaka ve nionso yina kele na kati ya Yawu?”

Yandi tubaka, “Yinga, tata. Mu ke kwikilaka yawu.”

80 Yandi tubaka, “Ntangu yayi, na yina, nge ke tuba ti nge ke sala nionso yina Biblia me tuba na kusala?”

Yandi tubaka, “Yinga, tata.”

81 Yandi tubaka, “Yinki ke salama kana Biblia me tuba na Sam na kusoté na kibaka *yayi* ya matadi kuna? Yinki nge ke sala?”

Yandi tubaka, “Mu ke soté.”

82 Yandi tubaka, “Na yina, ntangu yayi, wapi mutindu nge ke luta na kati ya kibaka yina ya matadi kukondwa dibulu na kati ya yawu kuna?”

83 Yandi tubaka, “Kana Biblia me tuba na Sam na kusoté, ya ke vwanda na dibulu kuna ntangu Sam ke kuma kuna.” Na yina, yina, ya kele fioti mutindu yina. Ya ke vwanda na dibulu kuna.

84 Kima mosi kaka beno fwana sala kele kutelama na lweka ya Ndinga ya Nzambi, mpe Nzambi ke sala nzila samu na yina me bikala. Oh, lufulu yina ya nene.

85 Mu ke kwikila ti Yandi tubaka, kuna na Luc, mu ke kwikila ti ya vwandaka kuna, na kukulumukaka na mongo, Yandi tubaka na bilandi, “Nani bantu ke tuba ti Munu Mwana ya muntu kele?”

Mpe mosi tubaka, “‘Jérémié,’ mpe ‘baprofete,’ mpe nionso yina.”

Mpe Yandi tubaka, “Kasi nani beno ke tuba ti Mu kele?”

86 Na yina Pierre salaka nsamununu yayi ya mfunu, “Nge kele Klisto, Mwana ya Nzambi ya moyo.”

87 Yandi tubaka, “Vwanda ya kusakumuka, mwana ya Jonas, samu ya kele ve nsuni na menga me talisa yawu na nge. Kasi Tata ya Munu yina kele na Zulu me talisa yawu na nge. Mpe na zulu ya ditadi yayi Mu ke tunga Dibundu ya Munu, mpe mielo ya difelo ke nunga Yawu ve.”

88 Na yina yinki ya kele? Na zulu ya kieleka yina me talisama ya Ndinga ya Nzambi. Na yina, “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga kumaka nzutu mpe zingaka na kati-kati ya beto.” Mpe ya talisamaka na Pierre ti yina vwandaka Ndinga ya Nzambi yina me siamisama. Amen.

89 Yawu yina Yandi lendaka tuba, “Nani lenda fundisa Munu na disumu? Nani lendaka fundisa Munu? Nionso yina Ndinga sonikaka samu na Munu, Mu me sala yawu.” Nzambi me siamisa yawu, ti Yandi vwandaka Ndinga. Oh, yawu yina. Nzambi me monisama, Ndinga me tuba mutindu yina, na yina Nzambi ke kumisa yawu ya kieleka, ke lungisa yawu, ke talisa yawu.

<sup>90</sup> Bamvula me luta, ntangu ba tubaka na dibuundu, “Ya kele ve na kima mosi mutindu mbotika ya Mpeve-Santu, yina kele kaka émotion ke sala ti bantu kunatama,” kasi bayina ndimaka Yawu, ba me zaba ti ya vwandaka kieleka. Ba zabaka ti Nzambi vwandaka kieleka. Mpe ya me talisama, ti, tii na ntangu yayi, mouvement ya ba-Pentecotiste ya Nzambi bisika nionso na bayinsi, me nata bantu mingi na Klisto kulutila yankaka nionso.

<sup>91</sup> Ntama mingi ve, ba sonikaka na ba-Catholique, *Nzenza Ya Beto Ya Lumingu*, ya me tuba; mu ke kwikila ti ya vwandaka na ntwala ya mvula me luta, to mvula me luta, mosi to yankaka; ti, “Dibuundu ya Catholique me kotisa kaka kati-kati ya million mosi ya bandimi. Kasi, ba-Pentecotiste me kotisa million mosi, na bankama tanu ya mafunda.” Amen.

<sup>92</sup> Yinki yina? Ya kele kima me mena, Ndinga ya Nzambi, ke na kupanza na bayinsi ya nzenza. Beto fwana vutula matondo samu na yawu! Ya ke na kumwanga mingi, ti, ata mpe na ntangu yayi ba-Episcopalien, ba-Presbytérien, ba-Luthérien, mpe bayankaka nionso, ke na kukwisa samu na kubaka Yawu. Beno ke mona ti na lukutakanu ya Bantu ya Mumbongo, beno ke kuwa bawu ke tubila bimvuka ya luswaswanu: ba-Episcopalien, ba-Luthérien, ba-Presbytérien. Na yina, beno ke kuwa mingi diaka ve ti Pentecotiste yina ke sala kima mosi. Ya kieleka. Ya kele bayankaka nionso. Samu na yinki? Ba me mona kulemba ya ba-credo ya bawu, mpe ba me vutuka na Ndinga. Kuna beno ke mona lufulu, kima yina ke ninganaka ve.

<sup>93</sup> Beto ke mona kuna, Mpeve-Santu yina ke zinga Luzingu ya Yandi na kati ya bantu, ke kukitalisa Yandi mosi na yinza. Mpe yina ke nata bantu na kuvwanda na nsatu ya Yandi: Ndinga ya Nzambi yina ke ninganaka ve, yina ba lendaka ve kukakula, me monisama mpe ke talisa yina Yandi kele, Ndinga Yawu mosi ke zinga na kati ya luzingu ya muntu. Ya kele mbote mingi! Ya ke na kima mosi ya kieleka ve na kati ya yawu. Beno lendaka mona kisika Nzambi salaka nsilulu, mpe yawu yayi ke salama. Bankama ya bamvula me luta baprofete tubaka samu na yawu, mpe yawu yayi beto ke mona ke na kusalama.

<sup>94</sup> Na kati ya masawula nionso, na kati ya baluswaswanu nionso, na kati ya ba-credo nionso, ba me meka na kukanga Ndinga yayi ya Nzambi! Wapi mutindu ba vwandaka meka na kuyingisa yawu na malongi ya lukolo. Ba vwandaka meka na kuyingisa yawu, samu na kusala denomination. Ba vwalanganaka bawu mosi. Mpe na nionso yina, Ndinga ya Nzambi ke sema mpe ke ngenga kaka mutindu Ya vwandaka. Yinki yina? Ya kele kima yayi kele ya kieleka. Nzambi tubaka, “Zulu na ntoto ke luta, kasi Ndinga ya Munu ke kubwa ve.” Na yina, yawu yina kima kele ya kieleka. Kana beno ke zola kotisa kima mosi, beno kotisa Ndinga yayi na kati ya ntima ya beno.

<sup>95</sup> David tubaka ti yandi bumbaka Yawu na kati ya ntima ya yandi, ti yandi ke sumuka ve. Yandi sonikaka misiku ya Yandi na zulu ya dikunzi ya mbeto, mpe kangaka yawu na maboko ya yandi mpe bisika nionso, yandi tulaka Ndinga ya Yandi ntangu nionso na ntwala ya yandi. Ya kele mutindu yina. Beno keba mabanza ya beno ntangu nionso. . .

<sup>96</sup> Nzambi tubaka na Josué, “Kubaluka ve na diboko ya kibakala to na diboko ya kikento, na Yawu. Na yina nge ke kuzwa ntomoso na yina nge ke sala. Na yina nge ke kuzwa lunungu.”

<sup>97</sup> Mpe ntangu dibuundu nionso ke vukana kintwadi ntama ya ba-credo ya yandi, mpe na zulu ya Ndinga ya Nzambi, na yina dibuundu ke vwanda na lunungu. Yawu yina ke panza communisme.

<sup>98</sup> Yinki salaka communisme. . .? Kima yayi, beno ke banza “communisme,” ba ke mwangisaka nsangu ya yawu, mpe ya ke na kumwangana, ba-million ya bantu, kele na boma ya yawu: communisme ke zimbana mpe ya ke kufwa. Ya fwana. Communisme, ba lendaka sala *yayi*. Ba lendaka sala *yina*. Mu ke kwikila ti Nzambi ke sadila yawu, kasi, ya kieleka, kaka mutindu Yandi salaka na Nebucadnétsar. Yandi ke panza yawu. . .matiti nionso ya yimbi, me katuka, na communisme. Kasi, yina. . .Ve, yawu yina. Kasi, beno tala. Kasi kima yayi, communisme, ke vwanda na nsuka. Communisme ke kuma na nsuka.

<sup>99</sup> Kasi Ndinga ya Nzambi kele na nsuka ve, samu Ya vwandaka na mbandukulu ve. Amen. Ya kele Kukonda nsuka na Nzambi. Mpe kana beno me kukikotisa kuna, mpe Ndinga me kota na kati ya beno, beno kele Kukonda nsuka na Ndinga. Amen.

<sup>100</sup> Nionso fwana kukuma na nsuka ya yawu. Bima yina nionso ke ninganaka. Ata ti ba me tunga makunzi ya nene, ya ke kubwa kaka. Nionso yina kele ve Ndinga, nionso yina me telemina Yawu, nionso yina me swaswana na Yawu, ya ke zimbana. Ya ke bika kisika, samu Ndinga ke kwisa na lunungu. Kima mosi ve lendaka kukanga Yawu nzila. Nzambi me tuba yawu.

<sup>101</sup> Ntangu Yandi ke tuba Yawu, zulu na ntoto ke luta, kasi Yawu ke kubwa ata fioti ve. Beno bumba Ndinga yayi na kati ya ntima ya beno, kubaka Ndinga yayi mpe kubika Yawu kukula. Beno bumba Yawu na mabanza ya beno, ntangu nionso, samu Ya ke kubwa ata fioti ve. Ndinga ya Nzambi ke kubwa ata fioti ve, samu Yandi me tuba ti Ya ke kubwa ve. Na yina beto ke zola kukangama na yawu.

<sup>102</sup> Ntangu yayi, Paul tubaka, na kati ya Masonuku, mutindu kulongusa soda mosi, kulongusa soda mosi na kuzaba muningu. Ntangu yayi, soda fwana kulonguka miningu ya ya yandi. . . ya clairon to ya mpungi. Yandi me zaba ve kana muningu ya mpungi, me bula, kana yandi fwana ku—kufulusa to kana yandi ke vutuka na manima. Kana yandi me zaba ve luswaswanu, wapi



mutindu ya makesa beno ke vwanda na yawu ya kuvwalangana? Mbeni ke nunga ya kieleka nkonga ya basoda yina ba me longusa mbote ve na yina. Amen.

103 Yawu yina diambu na mabuundu ya beto bubu yayi. Beto ke longusa yawu landila ba-credo, ba me swaswana mosi na yankaka.

104 Beto fwana vukana. Beto fwana zaba mpungi. “Na yina wapi mpungi yango?” ba ke tuba. Mpungi ya Nsangu ya mbote, Yawu yina. Ndinga ya Nzambi ya moyo kele Mpungi. Beno vukisa kima ve na Yawu.

105 Beno tuba ve na muntu mosi na kubula Harmonica, mpe yina yankaka na kubula clairon. Muntu mosi ke zaba yinki kusala. Ya ke nata mubulu.

106 Mpe Paul vwandaka tubila kulungusa muntu na kuzaba muningu. Mpe kaka na ntangu muningu yina ke bula, yandi ke zaba kieleka yinki kusala, samu muntu yina ke bula clairon kuzwaka bantumunu, na kapitene ya mbuta. Mpe ntangu yandi ke bula mpungi yayi, makesa me zaba kieleka wapi kisika ku—kukwenda, mpe wapi sika kukatuka, mpe kana yandi fwana kubaluka na diboko ya kibakala to na diboko ya kikento, to yinki kusala, na nzila ya muningu ya mpungi.

107 Ntangu yayi, makesa, mvita, ya ke vwandaka mvita ntangu nionso. Beto me kotaka na Dibuundu ata fioti ve, to beto me kwisaka ve kukota na Dibuundu, samu na kukwisa na pikiniki. Beto fwana kuzaba ti beto kele na kisika ya bitumba.

108 Mu ke kwisaka ata fioti, samu bantu kulutisa diboko ya bawu na mukongo ya munu mpe kutuba, “Mpangi Branham, nge kele muntu mosi ya mbote.” Ve, tata. Mu ke kwisa kuna na kinwaninu ya kisengo. Mu ke na nsatu ve ya kinwaninu ya kisengo samu na yawu. Mu ke kwisa na casque mpe kinkuti ya kisengo. Mu ke kwisa samu na kunwana, kunwana samu na konso kitini ya ntoto.

109 Nzambi tubaka na Josué, “Konso kisika yina bitambi ya nge ke diata, Mu ke pesa yawu na nge.” Na yina, bitambi zola kutuba kubaka.

110 Mpe ntangu dibuundu ke kuma kisika yina, ya ke kakula na ba-credo, mpe ke kakula na Ndinga, mpe ke kakula na yinza, mu zola tuba, na yina ya ke zimbisa ntoto. Ya ke vutuka na manima.

111 Yina beto ke na yawu nsatu na nkokila yayi kele basoda samu na kubaka konso nsilulu ya Kinzambi ya Biblia yayi, yina Nzambi silaka na Dibuundu, yina ke lwata binwaninu nionso ya Nzambi, mpe ke telama ngwi. Yawu yina beto ke na yawu nsatu, basoda; ya kele ve kubaka uniforme samu na défilé, ya ke vwandaka ntangu nionso ya kuswaswana. Ntangu muntu mosi. . .

<sup>112</sup> Yinsi nionso, beto kele na balangididi na konso yinsi. Beto kele na balangididi ya yinsi Allemagne awa. Beto kele na balangididi ya yinsi Angleterre awa. Beto kele—beto kele na balangididi kuna na Angleterre. Yinki ba ke meka na kusala? Ba ke meka na kuzaba mutindu ya bisadilu, mutindu ya bombe, yina yankaka kele na yawu. F.B.I. kele kaka bisika nionso. Ba ke na kutala, samu na kumona. Ya ke mutindu yina ba ke zingaka. Ba ke tala samu na kumona mutindu ya bombe yina yankaka kele na yawu. Na manima ba ke vutuka mpe ba ke soba fioti, to ke sala kima yina ke nwanisa yawu. Ba ke tula ve kivuvu mosi na yankaka, bayinsi, yawu yina ke talisa ti bayinsi ke na kuningana. Na yina, Angleterre ke panza beto, na ngunga mosi, kana beto ke kanga bawu nzila, to beto ke panza bawu. Ya ke lomba kaka ti muntu mosi na yintu kuna, kubaka mwa dikopa mosi to zole, kulutila, to kuswana samu na kima mosi, na yina yimeni.

<sup>113</sup> Awa ntama mingi ve, ba vwandaka tuba, samu na mwa bazulunale, “Yina ba salaka na Japon,” na ntangu ya mvita. Ba vwandaka losa yawu ngolo na ntoto, mpe ba vwandaka luta na lweka, na zola ya yinsi. Mpe ntangu yayi beno ke futa mbongo mingi samu na yawu kulutila konso zulunale yina ba me sala awa na yinsi. Yinki me salama? Yina ke futa baluzingu ya bana-babakala yina kufwaka kuna? Ata fioti ve.

<sup>114</sup> Yinki ya kele? Mu ke kipe ve wapi mutindu beno ke sala kingolo-ngolo na bima ya yinza yayi, beno ke na kukwenda, ya zola kutuba kima mosi ve. Ya ke ningana. Kasi ya kele na muzingu yina beno lendaka kunwana mpe kubaka ntoto yina ba ke botula beno ata fioti ve. Ya kele muningu ya mpungi ya Nsangu ya mbote ya Ndinga ya Nzambi, mpe Ya kele na makabu mpe bansilulu yina Yandi ke pesaka na Dibuundu. Ya kieleka. Ntangu yayi, beto ke mona—beto ke mona, muningu me basika na mpungi yayi.

<sup>115</sup> Ntangu yayi, yinsi nionso ke na kumeka na kupesa minduki na bana ya bawu ya babakala na binwaninu ya kulutila kitoko yina ba lendaka vwanda na yawu. Ntangu yayi, mu zaba, ti bantangu yankaka binwaninu yayi kele ve kima ya fioti samu na kunata.

<sup>116</sup> Mu vwandaka na mpangi mosi ya bakala, “Rookie,” ya kele mutindu ba vwanda bokilaka yandi, yina kwendaka kuna, mpe makesa pesaka yandi saki mosi ya ba-kilo makumi yiya yina yandi lendaka nata na mukongo. Mpe ya vwandaka kaka mutindu mosi na kilo ya yandi. Ba pesaka yandi pawu mosi, samu na kutimuna dibulu mosi; munduki mosi mpe kinkuku ya ba-grenade na diboko. Mpe, oh, mu me monaka ntete ve bifunda ya mutindu yayi ya basoda! Mwa mputu ya muntu yayi na mpasi ya lendaka ve kuningana. Mpe ba nataka yandi kuna na bala-bala samu na kutambula na ba-kilomètre nana. Ya zolaka kufwa yandi. Yandi tubaka, “Samu na yinki buzoba yayi? Yinki mu ke sala na casque yayi ya nene?” Ntangu yayi, beno tala.

Makesa me zaba ti ya ke vwanda na nsatu ya yawu kilumbu mosi. “Yinki mu ke sala na pawu, awa na bala-bala, na ntangu mu ke tambula?” Beno ke sala mbote na kumesana na kusadila yawu. Beno lendaka vwanda na nsatu ya yawu.

<sup>117</sup> Luyalu ke kabula ve kima mosi kana beno me zaba. . . ya me zaba ti beno ke sadila yawu. Beno fwana kulonguka na kusadilaka yawu. Ba me kuzwa bima ya kulutila mbote yina ba lendaka kuzwa, samu na kukeba beno na yawu, samu ba me sepela na yinsi. Ba me sepela ti beno kuvwanda bisadilu ya kulutila kitoko yina beno lendaka vwanda na yawu, samu na kukeba beno na masasi. Ya ke vwandaka kaka mutindu yina.

<sup>118</sup> Yina bandaka na disamba ya Eden. Mpe Nzambi ke longusa Dibuundu ya Yandi. Mpe. . .

<sup>119</sup> Beno zaba, beto fwana ntangu nionso kusoba yina beto kele na yawu. Ntangu yayi, ba-avion ya ntama beto vwandaka sadila kuna na Mvita ya Ntete ya Yinza ya muvimba; na Mvita ya Zole ya Yinza ya muvimba, na yina, mwa bamasini yayi na mupepe kumaka ya nionso ya ntama, ntangu ba salaka ba-avion yayi ya nene mpe ya mbote mingi ba vwandaka na yawu. Na yina, mwa bamasini yayi vwandaka diaka na mfunu ve. Mpe ntangu yayi, yina ba me sadila na mvita yayi ya nsuka, ya me kuma ya ntama. Ba ke na nsatu ya yawu diaka ve. Ba ke na ba-avion à réaction. Mpe, beno me mona, ba ke meka kaka na kusoba, kusoba bima samu na kunwana.

<sup>120</sup> Kasi beno me zaba yinki? Nzambi ke soba kima mosi ve. Nzambi pesaka bana ya Yandi, basoda ya Yandi, kima ya kulutila kitoko yina ba lendaka pesa bawu. Ntangu Yandi pesaka bawu, yinki Yandi pesaka bawu? Yandi pesaka bawu Ndinga ya Yandi na disamba ya Eden, mpe muntu lendaka kubaka kikesa na manima ya Ndinga ya Nzambi, mpe mpeve ya yimbi mosi ve lendaka kusimba yandi. Beno bikala na kati ya Ndinga.

<sup>121</sup> Ntangu yayi, mulangididi ya mbeni, Satana, vwandaka meka na kuzwa yina ya lendaka sala samu na kukota kuna na kati. Na yina yandi—yandi zabaka ti yandi lendaka ve kukwenda kuna mpe kuvuna yandi, na yina kima mosi kaka ya lendaka sala vwandaka kunata yandi na kubanza. Mpe Yawu yina Nzambi ke sadila bubu yayi, samu na kukindisa Dibuundu ya Yandi, Ndinga ya Yandi. Mpe Satana ke kwisa na ngolo ya kubanza. Satana zabaka ti yina vwandaka kisika ya kulemba. Ya kele kisika yina bantu ke bikaka kukondwa mpasi, na mabanza.

<sup>122</sup> Beno ke tuba, “Ntangu yayi, bika ti mu banza na beno. Ntangu yayi ya kele mfunu mingi?”

<sup>123</sup> Kana Nzambi me tubaka ti ya vwandaka mfunu mingi, ya kele mfunu mingi, ata ti beto me dila, mpe beto me boka, mpe beto me sala nionso *yayi*. Kana Nzambi tubaka ti mbotika ya Mpeve-Santu kele mfunu mingi, mu ke kipe ve wapi mutindu Ya kele kizitu, mpe wapi mutindu beno fwana kubika bima ya yinza,

beno ke sadila Yawu, mosi ya bilumbu yayi, samu na kuvwanda na luzingu. Mutindu mosi kaka samu na kuzinga.

<sup>124</sup> “Ntangu yayi, beto lendaka kusadila kubeluka ya Kinzambi, ntangu beto kele na badokotolo ya kulutila mbote na yinza?”

<sup>125</sup> Nzambi pesaka beno kubeluka ya Kinzambi samu Yandi me zaba ti beno ke sadila yawu. Yandi pesaka beno makabu ya Mpeve.

<sup>126</sup> Mpe ntangu Satana kwisaka pene-pene ya Eve, yandi bandaka na kubanza na yandi. Ntangu yayi, “Ya kieleka, ya kieleka, Nzambi ke sala *yawu* ve.”

<sup>127</sup> Bantu ke tuba bubu yayi, “Ya ke na kima ve mutindu difelo.” Bantu mingi ke tubaka na beno yawu. Beno me mona? “Oh, ya kieleka Nzambi ke yoka ve bana ya Yandi.”

<sup>128</sup> Ya kieleka, Yandi ke yoka ve bana ya Yandi. Kasi diabulu ke sala yawu, na bana ya yandi. Beno kele mwana ya nani? Yawu yina beto zola kuzaba. Ba salaka difelo samu na diabulu mpe bana ya yandi, samu na bana ya Nzambi ve. Mosi ve na kati ya bawu ke kwenda kuna. Ya kieleka. Ya ke tala mwana ya nani beno kele.

<sup>129</sup> Ntangu yayi, Nzambi pesaka na Eve na Adam Ndinga ya Yandi, mpe Yandi me sobaka Yawu ata fioti ve. Yandi ke vwandaka na yawu ntangu nionso... Muklisto, to mukwikidi, Kinwaninu ya yandi kele Ndinga.

<sup>130</sup> Zulu na ntoto ke luta. Credo nionso ke luta. Denomination nionso ke kubwa. Yinsi nionso ke zimvana. Kasi Ndinga ya Nzambi ke zinga, Kukonda nsuka. Ya ke vwanda na ntangu yina mbwetete ya suka ke sema diaka ve. Ya ke vwanda na ntangu yina mwini ke sema diaka ve, mpe ngonda ke sema diaka ve, mpe yinza ke baluka diaka ve na orbite ya yawu.

<sup>131</sup> Kasi Ndinga ya Nzambi ke vwanda kaka mutindu mosi kukonda nsuka. Yinga. Ya kele kima yina lendaka ve kuningana, kima yina beno ke tudila ntima. Ya kele ya kieleka. Kana Nzambi me tuba kima mosi, ya ke salama.

<sup>132</sup> Kana Yandi tubaka, na disamba ya Eden, Yandi ke fidisa Mesiya, mutindu Mukudi, ya zolaka salama. Ata ti ba vwandaka vingila bamvula mafunda yiya, kasi Yandi kwisaka. Yandi zolaka kaka kukwisa samu ya vwandaka Ndinga ya Nzambi ya nsilulu.

<sup>133</sup> Nzambi silaka na kufidisa Yandi diaka. Yandi ke vwanda awa. Mu ke kipe ve bantu ya kukondwa kukwikama mpe bantu ya ntembe yina ke telema, nionso yina ba ke sala, wapi mutindu communisme ke mwangana, Yesu Klisto ke kwisa, mpe ke baka Dibuuundu yina ba me sukula na Menga, mpe ke nata yawu na nzietolo tii na Zulu. Samu na yinki? Ya kieleka ya ke vwanda mutindu yina. Ndinga ya Nzambi me tuba mutindu yina.

134 “Kana nge lenda kwikila, mambu nionso ke salama.” Ya kieleka. Nzambi me tuba mutindu yina, mpe ya lendaka ve kuningana, yina ke ningana ata fioti ve. Nzambi me tuba mutindu yina, kana beno ke kangama na yawu (Ntangu yayi. . .) mpe kana beno kele na lukwikilu na yawu, beno kwikila yawu.

135 Ya kele ve muningu yina ya mbote ve. Nzambi lendaka ve kupesa muningu ya mbote ve. Ba-credo ke pesaka muningu ya mbote ve. Ba-denomination ke longaka muningu ya mbote ve. Kasi Nzambi lendaka ve kupesa muningu ya yimbi. Mpe Ndinga yayi kele Nzambi. Mpe ya kele ve na kima ya yimbi samu na Yawu. Nionso kele kaka ya kieleka.

136 Ntangu yayi, kinwaninu ya Dibuundu ya nene kele Ndinga. Ntangu yayi, ntangu Yesu kwisaka, Yandi sadilaka kinwaninu ya mutindu mosi? Yandi sadilaka yawu ya kieleka.

137 Ntangu Satana kwisaka na Yandi, na ngolo ya yandi nionso, mpe yandi tubaka, “Kana nge kele Mwana ya Nzambi, *yayi*, bima *yayi*.”

138 Yandi tubaka, “Ya kele ya kusonama. . .” Yandi vutukaka mbala mosi na Ndinga. Satana mekaka Yandi mwa mingi. Kasi, Yesu, vwandaka vutuka kaka na Ndinga, “Ya kele ya kusonama. . .”

139 Yandi vwandaka kuna, na Ndinga yayi, samu na kupesa beto mbandu. Mutindu Yandi tubaka na ba-Corinthien ya Ntete, ntete. . .Santu Jean 14:13, “Mu me pesa beno mbandu.” Mpe yina kele mbandu, yina beto lendaka tudila ntima na mutindu nionso, na mutindu ya kulunga na kati ya Ndinga ya Nzambi. Bika nionso yankaka kuvwanda luvunu. [Kitini ya mpamba na bande—Mu.]

140 Tala kima mosi kaka yina kele ya kieleka. Nzambi pesaka nsilulu. Nzambi ke zitisa nsilulu. Ba ke tuba, “Wapi mutindu *yayi* lendaka salama? Wapi mutindu Yandi lendaka vukisa nkonga ya bantu kintwadi, na lemvo ya Enlevement, samu bawu kumata?” Mu zaba ve wapi mutindu Yandi ke sala yawu. Ya ke kisalu ya munu ve na kuyufula wapi mutindu Yandi ke sala yawu. Ya ke kisalu ya munu na kuvwanda ya kukubama samu na yawu. Yandi silaka yawu. Ya ke salama. Yandi me kindisa Dibuundu ya Yandi na nzila ya Ndinga.

141 Mpe kima ya ntete vwandaka mabanza. Ntangu yayi ba ke tuba, “Ya kele mbote ve kuna, kana mu kele mosi ya dibuundu *yayi*, ya kele mbote ve mutindu dibuundu *yina*?”

142 Ya kele kaka na Dibuundu mosi yina beno lendaka vwanda. Beno ke kota na Yawu ata fioti ve. Beno lendaka kota na club mosi, club ya ba-Methodiste, club ya ba-Presbytérien, club ya ba-Baptiste, mpe club ya ba-Pentecotiste. Kasi beno ke butuka na kati ya Dibuundu ya Yesu Klisto, na yina yawu yina Dibuundu.

<sup>143</sup> Nionso yankaka kele ba-club, kisika bantu ke vukana kintwadi, mutindu bangoyi-ngoyi na divala *yayi*, mpe bayembe na divala *yina*, mpe—mpe nionso yina. Yawu yina kimpangi beno kele na yawu kintwadi, ntangu beno ke kabula madia ya mutindu mosi.

<sup>144</sup> Kasi ntangu ya me kuma Dibuundu ya Yesu Klisto, ya kele kaka na nzila mosi. Ya kele Lubutuku. Lubutuku!

<sup>145</sup> Ya kele kaka mutindu muntu mosi, mutindu mu ke tubaka yawu bambala mingi, mutindu merle mosi me vwanda na zulu ya divala, yina ke meka na kutula mansala ya paon na mapapu ya yandi, mpe ke tuba, “Beno me mona, mu kele paon yina ke na kudenda.” Beno me mona? Yandi me tula mansala yina, yandi mosi. Kana yandi vwandaka paon ya kieleka, nkadulu ya yandi zolaka pesa yandi mansala ya mutindu yina.

<sup>146</sup> Kana Dibuundu ya Nzambi ya moyo kele Dibuundu ya Nzambi ya moyo, ya ke basisa Ndinga ya Nzambi ya moyo. Beno lendaka ve kuyika mansala ya paon kisika mosi kuna. Mpe konso dinsala yina kele kuna ke katuka na paon. Beno lendaka kukwikila yawu. Mpe konso dinsala yina kele na Dibuundu ya Nzambi ke vwanda Ndinga ya Nzambi. Yandi ke kotisa ata fioti ve kima yankaka kasi Ndinga. Amen. Samu, nkadulu ya Mpeve ke basisa kaka Ndinga. Amen. Mu ke na kumitala musambidi. Ya kieleka.

<sup>147</sup> Ya kele ve kima yina beno ke meka na kusala, kima mosi ve beno ke sala. Beno lendaka ve kusala nsambu- . . . Beno lendaka ve kusala mpulusu. Beno lendaka ve kusala makabu. Beno ke vwanda na makabu. Ya kieleka. Beno me mona? Dimeme lendaka ve, lendaka ve kusala mika. Yandi ke basisa mika samu yandi kele dimeme. Yandi fwana vwanda na mika. Yinti ya ba-cerise ke salaka ve ba-cerise. Ya ke basisa kaka ba-cerise, samu luzingu yina kele na kati ya yawu ke sala ti ya vwanda mutindu yina.

<sup>148</sup> Mpe Dibuundu ya Nzambi ya moyo ke kukikotisa ve Yayi, samu na kumeka na kufwanana na kima mosi. Bantu kele dezia yina ba kele, na nzila ya lemvo ya Nzambi. Mpe Ndinga ya Nzambi me vukana na bawu, mpe ba me vukana na Ndinga. Mpe bisalu yina salamaka na yina vwandaka ya kulunga, Yesu Klisto, Nzambi me monisama na kati ya nzutu, ke talisama yawu mosi na kati ya konso mukwikidi yina me butuka mbala zole. Yandi tubaka mutindu yina. Amen. Kima yankaka ve. Ntangu yayi, yawu yina kele kima ya kieleka.

<sup>149</sup> Ntangu yayi, ya ke vwanda fioti—fioti mubulu samu na muntu mosi, kana yandi me zaba ata fioti ve muningu ya kieleka ya mpungi. Ntangu yayi, muntu yina ba longusaka ata fioti ve muningu ya mpungi, mpe yina me kuwaka yawu ata fioti ve, mbote, yandi lendaka vwanda fioti na mubulu ntangu yandi ke kuwa muningu ya kuswaswana na yina yandi me kuwaka ntete. Yandi ke kuwaka ntangu nionso, “Kwisa kota na dibuundu. Nata

mukanda ya nge *awa* mpe *awa*.” Ya lendaka vwanda mbote. Yawu yina kaka yandi me zaba.

<sup>150</sup> Kasi na manima ntangu beno ke vutuka, samu na mbotika ya Mpeve-Santu, mpe beno ke tubila ngolo ya Nzambi mpe bima yina Yandi ke sala; mpe wapi mutindu ya ke nata bakento mpe babakala, bawu zole, na kukisukula bawu mosi, na luzingu ya disumu; wapi mutindu ya ke nata bawu na kutambula na busantu, na kieleka. Mpe bima yina ya ke sala, mpe ya ke nata mbotika, kutuba na bandinga ya malu-malu, kubeluka ya bambevo, ngolo ya kubasisa bampeve ya yimbi, ba-profesi, makabu, oh, ba-vision, bima nionso na kati ya Dibuundu. Alleluia! Ya kieleka. Ntangu ya ke bula, na yina ya ke vwanda fioti mubulu samu na bayina me kuwaka ve mpungi ya mutindu yina.

<sup>151</sup> “Mbote,” beno ke tuba, “dibuundu ya munu ke longaka ve mutindu yina.” Na yina ya ke bula ve mpungi ya Nsangu ya mbote. Nkembo! Ya kieleka.

<sup>152</sup> Kasi samu na basoda yina ba me longusa, alleluia, ntangu ba ke kuwa muningu ya mpungi, ba ke zaba wapi mutindu kuvwanda na ndonga. Na ntwala, soda ya Muklisto! Nkembo! Oh, ya kele ya kieleka!

“Wapi mutindu beno ke zaba ti ya kele ya kieleka?”

Ya kele na Ndinga.

“Mbote,” beno ke tuba, “dibuundu ya beto ke longaka Yawu ve.”

<sup>153</sup> Kasi Mpungi ke kupesa muningu ya Yawu. Mu ke zola ve ti ba longusa munu na credo ya dibuundu mosi, samu ya ke ningana mpe ya ke kubwa. Kasi kana ba me longusa beno na Ndinga, zulu na ntoto ke luta, mpe Ndinga yayi ke luta ata fioti ve. Credo nionso, bima yankaka nionso, ke kubwa. Kasi Ndinga yayi ke kubwa ata fioti ve. Amen. Tala muningu. Yawu yina muningu mu ke zola kuwa. Yinga, tata.

“Oh,” beno ke tuba, “wapi mutindu mu me zaba yawu?”

<sup>154</sup> Yesu tubaka, “Mameme ya Munu ke kuwa muningu ya Munu. Ba me zaba mpungi ya Munu.” Yandi tubaka, na Santu Jean, kapu 14 mpe nzila ya 12, “Yandi yina ke kwikila na Munu, bisalu yina Mu ke sala yandi mpe ke sala yawu.” Ntangu yayi, Yandi me tuba yawu.

Kana muntu mosi me tuba, “Mutindu yina?”

<sup>155</sup> Hebreux 13:8 me tuba, “Yesu Klisto kele mutindu mosi mazono, bubu yayi, mpe kukondwa nsuka.”

“Oh,” ba ke tuba, “na lweka mosi.”

<sup>156</sup> Ntangu yayi, dimeme ya kieleka ke tuba, “Uh-oh. Oh, kima mosi me wakana mbote ve, na kati ya yawu. Ya wandaka wakana mbote ve. Oh, ya zolaka vwanda musembu. Yina

vwandaka mpungi ve, samu Biblia ke pesaka ve muningu ya yimbi.”

<sup>157</sup> Ya ke tuba, “Beno ke kuzwa Mpeve-Santu.” Ya kele ve, “Beno lendaka.” “Beno ke kuzwa yawu, beno nionso.” Tii wapi ntangu? “Samu na bana ya beno, mpe bana ya bana ya beno, mpe bayina kele ntama, ya mingi Mfumu Nzambi ya beto ke bokila.” Yandi ke bula mpungi na makanda nionso mpe na bansungi nionso, mpe ba ke kuwa ndinga ya Yandi. Ba ke kwikila Yawu, bayina me tumama na Luzingu. Amen. Ba ke kwikila Yawu samu ba me zaba ti Ya kele muningu ya mpungi ya Nsangu ya mbote. Ya kele ya kieleka. Basoda nionso me zaba wapi mutindu ya kutelama.

<sup>158</sup> Ntangu yayi, beno me mona Pierre, mpe Jean, Jacques, mpe dibuundu ya ntete, ke tambula na ntwala mutindu yayi, samu mpungi, Yesu, me tuba, “Beno kwenda na yinza ya muvimba, beno longa Nsangu ya mbote.” Marc 16, beno me mona, “Bidimbu yayi ke landa bayina ke kwikila.” Beto ke mona Pierre, Jacques, Jean, bayankaka kuvwanda na ndonga, ke tambula landila Yawu.

<sup>159</sup> Mpe beto ke kwenda na lweka yankaka, ntama na Yawu? Mosi ke kwenda na ntuala, yankaka ke vutuka na manima? Mosi ke tuba, “Mbote, yina vwandaka samu na muntu yankaka. Muningu yina, yina—yina, vwandaka samu na muntu yankaka.” Oh, ve. Ya lendaka ve kuvwanda yayi.

<sup>160</sup> Makesa nionso ke kuwa mpungi. Nzambi tubaka ti ya vwandaka mpungi. Yandi lendaka ve kusoba yawu. Ya kele muningu yina Yandi tubaka ti ke bula. “Na yayi bantu nionso ke zaba,” mpe na yina Dibundu ke kwenda.

<sup>161</sup> Bayankaka na kati ya bawu ke kwikila ve na Nkwizulu ya Yandi ya kieleka. Biblia me tuba ti Yandi ke kwisa, na yina beto ke vingila Nkwizulu ya Yandi. Kana Yandi me kwisa ve na nkokila yayi, beto ke vingila Yandi na suka. Kana Yandi kele ve awa na suka, beto ke vingila Yandi mbasi. Mpe beto ke landila na kulingila. Kana beto me kulala, Ya beto—ya beto . . . beto zolaka ve kukangama pema na mpamba. “Samu mpungi ya Nzambi ke bula mpungi yina ya nsuka, mpe bantu yina kufwaka kati na Klisto ke vumbuka na lufwa. Mpe beto yina ke zinga mpe ke bikala ke zanguka kintwadi na bawu, samu na kukutana na Mfumu na mipepe, mpe beto ke vwanda kuna kukonda nsuka.” Ya kele muningu ya mpungi. Kana mu ke zinga to kana mu ke kwenda, yina ke sala luswaswanu mosi ve. Mu ke kuwa muningu. Mu ke vumbuka na lufwa. Nkembo na Nzambi! Ke vumbuka na lufwa. Oh, yinga. Yinga.

<sup>162</sup> Yesu tubaka, ti, “Mameme ya Munu ke kuwa ndinga ya Munu.” Ya vwandaka Ndinga me monisama. Ntangu . . . Ya kele mutindu yina mameme ya Yandi ke zaba Yandi.

<sup>163</sup> Ntangu yayi beno tala ba-Pharisien mpe bayankaka na ntangu yina. “Oh,” ba tubaka, “Muntu yayi kele Béelzébul.”



Ntangu Yandi tubaka na kento yina na dibulu ya masa, kuna, samu na masumu ya yandi, babakala yina yandi bakaka, ntangu Yandi tubaka na Nathanaël kisika yandi vwandaka, na nsi ya yinti kisika Philippe bokilaka yandi, kuna na nsi ya yinti ya fiki, na yinsi ya yinti ya fiki, ke sambila, na yina, milongi yina ya ntangu yina tubaka, “Muntu yayi kele Béelzébül. Yandi kele diabulu. Yandi kele nganga-nkisi.”

<sup>164</sup> Kasi ya vwandaka mutindu yina ve na Pierre, Jacques, mpe Jean, na bayankaka. Ba zabaka yawu. Samu na yinki? Ba zabaka ti Nzambi tubaka ti ntangu Mesiya ke kwisa, na nsi ya ndinga ya Moise yina me twadisama na kimpeve, Yandi ke vwanda profete. Mpe ntangu ba monaka bima yina Yandi tubaka me monisama mpe me kuma ya kulunga, ba zabaka ti ya vwandaka madia ya mameme. Ba zabaka ti ya vwandaka mpungi. Mpe ba bandaka na kulanda yawu. “Mameme ya Munu me zaba yawu,” samu ba monaka Ndinga ya Nzambi me monisama.

<sup>165</sup> Ntangu yayi, bantu bubu yayi, ba ke kwikilaka ve ti ya kele na kima mosi mutindu mbotika ya Mpeve-Santu. Ba ke telama awa to kisika mosi kuna kisika ba kele na Mpeve-Santu, mpe ba ke mona nsilulu ya Nzambi ke lungisama na mutindu ya kulunga, na yina, “Mameme ya Munu ke kuwa ndinga ya Munu.” Ba me zaba muningu ya mpungi yina samu ya kele Biblia. “Yesu Klisto kele mutindu mosi mazono, bubu yayi, mpe kukonda nsuka.” Yandi kele kaka Hebreux 13:8, ya kieleka.

<sup>166</sup> Mu ke kipe ve, ntangu yayi, ya ke sala luswaswanu mosi ve wapi mutindu misembu ya beto ya dibuundu ke bula. Yandi kele na bantu mingi ya dibuundu yina ke bulaka misembu, beno zaba, yina ke bula musembu bisika nionso, ba ke tuba, “Oh, bilumbu ya bimangu me lutaka. Ya kele ve na kima mutindu kubeluka ya Kinzambi.”

<sup>167</sup> Oh, mameme ya kieleka ke kuwa yawu ve. Kasi ba ke kuwa mpungi yina, yina kele ya kieleka.

<sup>168</sup> Musembu yayi ya dibuundu ke basisa konso muningu yina. Beno lendaka. . . Beno tala yina ba ke na yawu bubu yayi, misembu ya dibuundu. Mosi ke kwenda mbangu na lweka *yayi*, mpe yankaka ke kwenda mbangu na lweka *yina*. Mpe diabulu ke vutuka na manima, “Tala, ba ke nwana mosi na yankaka. Yimeni. Mu kele ve na nsatu ya kuningisa diboko ya munu.”

<sup>169</sup> Kasi, mpangi-bakala, bawu nionso kubaka manduki na ntangu mosi, bawu vutuka na bantumunu ya général. Oh, la la! Na yina beno ke mona “na ntwala, basoda ya Baklisto,” ya kieleka, ba ke kuwa ve misembu, kasi ba ke kuwa mpungi.

<sup>170</sup> Beto telama, na mwa ntangu fioti, mpe tala mbote mwa fioti ntangu yayi. Beto ke zola kusukisa, samu mu ke zola ve kukanga beno awa ntangu ya yinda. Kasi beto vutuka na manima samu na kutala bayina kuwaka muningu yayi. Beto baka. . . Mpe ba vwandaka ya kieleka. Ntangu yayi, mu me talisa na beno ti

yankaka nionso kele ve ya kieleka. Beto baka muntu mosi ya ntama, na mwa ntangu fioti.

<sup>171</sup> Beto baka profete Job. Ntangu yayi, muntu yayi lutaka na kati ya kumekama, kasi yandi zabaka ti Nzambi lombaka munkayulu. Yawu yina Nzambi lombaka, mpe yawu yina nionso Yandi lombaka. Mpe kukondwa kukipe bampasi yina bulaka yinzo ya yandi. . . Nzambi ke salaka ve ntangu nionso. . .

<sup>172</sup> Ntangu beno ke mona kima mosi ke tambula mbote ve na muntu mosi, yina zola tuba ve ti Nzambi me bula yandi. Ya lendaka vwanda yina yandi me basika na luzolo ya Nzambi. Yandi me zaba na kati ya ntima ya yandi kana yandi me kuwa mpungi to ve.

<sup>173</sup> Nzambi lombaka munkayulu yayi, mpe Job kangamaka na yawu. Yimeni. Ba tubaka, “Job, nge kele nsumuki na kinsweki. Nge ke sala kima mosi ya yimbi.” Kasi yandi zabaka mbote ti ya vwandaka mutindu yina ve. Yandi kangamaka na yawu, samu yandi kuwaka muningu ya mpungi, mpe yandi kangamaka kaka na yawu.

<sup>174</sup> Mpe, na nsuka, kaka kuna na nsuka, ntangu yandi vwandaka. . . Diabulu simbaka yandi, mpe yandi bakaka dibuta ya yandi, mpe yandi bakaka bana ya yandi, yandi bakaka bakamela ya yandi, mpe bakaka bimvwama ya yandi nionso, mpe bebisaka mavimpi yandi. Yandi vwandaka na zulu ya mbombi. Ya monanaka ti yandi zimbisaka nionso. Kasi yandi tubaka kaka, “Mu zaba ti Mukudi ya munu kele moyo. Na bilumbu ya nsuka Yandi ke telama na zulu ya ntoto. Ntangu misobi ya mpusu ya munu ke bebisa nzutu yayi, kasi na nzutu ya munu mu ke mona Nzambi.” Kima mosi ve yina kele ya kieleka ve samu na yawu, vwandaka kuna? Ve, “Mu—mu—mu—mu ke banza ti Yandi ke zinga.” Yandi tubaka, “Mu zaba ti Yandi ke zinga, mpe Yandi ke telama na bilumbu ya nsuka na zulu ya ntoto. Ata ti misobi ya mpusu me bebisa nzutu yayi, kasi na nsuni ya munu mu ke mona Nzambi.” Oh, la la! Ya me salama. Yandi vwandaka kaka ya kieleka.

<sup>175</sup> Abraham, vwandaka tambula na kati ya kilanga kilumbu mosi, yandi kuwaka Nzambi ke tuba, “Abraham, Mu ke. . .” Yandi kutanaka na Abraham na ntwala ya Ndinga yina me sonama, mpe Yandi tubaka, “Abraham, Mu ke pesa nge mwana na nzila ya kento ya nge, Sarah.” Mpe yandi vwandaka na bamvula makumi sambanu na tanu na ntangu yina, mpe Abraham vwandaka na bamvula makumi sambwadi na tanu. Mpe bawu kubamaka samu na yawu, mpe yandi vwandaka ve na nsoni samu na kupesa kimbangi. Yandi zabaka ti yandi ke kuzwa mwana.

<sup>176</sup> Mpe Biblia me tuba, “Yandi tulaka ntembe ve na nsilulu ya Nzambi na nzila ya kukondwa lukwikilu, kasi yandi vwandaka me ndimisama.” Amen. Kundimisama ya muvimba, yina zola

kutuba ti yandi me kutana na dikunzi mosi. Amen. Yawu yina. Dikunzi kele nsuka ya nzila. Ya kele kima ya nsuka. Ya kele—ya kele nionso ya yawu.

Yandi tubaka, “Mu me ndima ya muvimba ti, yina Nzambi silaka, Nzambi kele na kiyeka ya kusala yawu.”

<sup>177</sup> Beno kele, na nkokila yayi, beno me ndima ya muvimba ti yayi kele Mpeve-Santu? Beno me ndimisama ya muvimba, yayi kele nzila? Beno me ndima ya muvimba, Yandi kele Munganga? Beno me ndimisama ti Yandi ke kwisa diaka? Beno me ndimisama ya muvimba ti Yandi kele mutindu mosi mazono, bubu yayi, mpe kukonda nsuka? [Dibuundu me tuba, “Amen.”—Mu.] Amen. Kundimisama ya muvimba! Yinga.

<sup>178</sup> Beto baka muntu yankaka, Elie, ya kutelama kuna na zulu ya mongo. Yandi swanaka na Jézabel mpe kizizi ya yandi ya kupakula, mpe yandi bandaka kulemba samu na yawu. Na kutala bakento nionso vwandaka baka mbandu ya mama ya ntete, ntangu yankaka ya vwandaka zenga bansuki ya yandi yina vwandaka tula yintu na lweka mpe nionso yina vwandaka na ntangu yina. Yandi swanaka mingi ti yandi—yandi kumaka na mubulu.

<sup>179</sup> Kuna, Nzambi tubaka na yandi, “Kulumuka kuna. Beno zaba, mvula ke nokaka pene ya bilumbu zole to tatu na sabala mosi, awa. Kasi telama na ntuala ya Achab, mpe tuba na yandi, ‘MUTINDU ME TUBA MFUMU. Matandala ke kubwa ve na zulu kaka na ndinga ya munu.’” Oh, la la!

<sup>180</sup> Yandi tubaka ve, “Ntangu yayi, Achab, mu banza, ya lendaka salama mutindu yayi.” Oh, ve. Yandi vwandaka me ndimisama ya muvimba, kima mosi ve ya kieleka. “Matandala ke kubwa ve, mvula ke kwisa ve, kaka na ndinga ya munu.” Amen. Nkembo! Oh, samu na yinki? Yandi kuwaka mpungi. Ya vwandaka kieleka. Yandi zabaka Nzambi ya yandi. Yandi zabaka kima mosi, ntangu Nzambi tubaka Ndinga yina, mazulu nionso mpe ntoto ke luta kasi ya—ya ke salama, ya fwana salama. Yandi vwandaka ya kieleka me ndimisama.

<sup>181</sup> Ntangu yayi, Yandi tubaka, “Elie, mu ke zola ti nge kwenda kuna na zulu na kisika ya kuyuma mingi na kati ya yinsi, na kumataka na zulu ya mongo kisika yinto ya masa kele ve. Kasi Mu kele na mosi kuna na zulu samu na nge.”

<sup>182</sup> Yandi ndimisaka ya muvimba. Yandi mataka na zulu ya mongo mpe yandi vwandaka pene-pene ya masa ya Kérith. “Mpe ntangu yayi yinki mu ke kwenda sala kuna na zulu?”

“Mu me tuma dezia na bangoyi-ngoyi na kudisa nge.”

<sup>183</sup> “Ntangu yayi, wapi mutindu bangoyi-ngoyi. . . Ntangu yayi, vingila fioti, Mfumu”? Ve, ve. Mpungi bulaka. Yina lungaka samu na yandi. “Wapi mutindu ya ke salama? Mu zaba ve. Yina me tala munu ve. Beno me mona? Ya me tala munu ve na kukiyangisa

samu na yawu. Yina kele kosalu ya Nzambi. Yandi tubaka ti Yandi me tuba na bangoyi-ngoyi.”

<sup>184</sup> “Mbote, Mfumu, Nge lendaka tendula yawu na munu, mpe kutuba na munu kaka kisika...wapi lukolo bangoyi-ngoyi yina kwendaka, samu na kulonguka kutuba Hebreux? Wapi mutindu...Ba ke lambaka na mbabula ya gaz, to wapi mutindu ba ke sala yawu? Mpe wapi kisika ba ke...Wapi mutindu ya niama ba ke kufwa? Ba kele kaka bandeke ya fioti. Wapi mutindu ba ke kufwa ngombe samu na munu, samu na kunatila munu sandwich ya ngombe?” Beno me mona? Beno me mona? Yandi yifulaka ve bakiuvu ya yi.

<sup>185</sup> Nzambi, mpungi ya Nzambi, Ndinga ya Yandi wakanaka mpe tubaka, “Mu ke na yawu!” (Ve, “Elie, mu lendaka sala yawu.”) “Mu me sala yawu.” (“Mu ke sala yawu.”) “Mu me sala yawu dezia.” Amen.

<sup>186</sup> Ya kele Nzambi ya beto, na nkokila yayi. Ya kele ve, “Mu ke sala yawu.” Yandi salaka yawu dezia. Amen. Yandi salaka yawu dezia. Amen. Ya kele ve, “Yandi ke sala; Yandi lendaka sala; kukondwa ntembe Yandi ke sala yawu.” Yandi salaka yawu dezia. “Mu me tuma bangoyi-ngoyi.”

<sup>187</sup> Yandi tumaka Mpeve ya Yandi na bantu nionso. Yandi tumaka balusakumunu ya Yandi. Yandi zangukaka na Zulu, mpe pesaka makabu na bantu. Muntu mosi ke kuzwa yawu. Muntu mosi ke manga yawu. Ya kele ve kosalu ya munu na kuzaba wapi mutindu ya ke kwisa. Ya kele kaka ya ke vwanda kuna. Nzambi tubaka ti ya ke vwanda mutindu yina, mpe ya kele mutindu yina. Pierre tubaka, na Kilumbu ya Pentecote, “Beno balula ntima, beno nionso, mpe beno baka mbotika, na Nkumbu ya Yesu samu na mulemvo ya masumu ya beno, mpe beno ke kuzwa dikabu, Mpeve-Santu.” Wapi mutindu Ya ke kwisa? Mu zaba ve. “Nsilulu kele samu na bana ya beno, samu na yina kele ntama, ya mingi Mfumu Nzambi ya beto ke bokila.” Ntangu yayi, beno lendaka ve kutendula yawu mutindu yankaka. Mpungi me bula, mpe mu ke kwikila yawu. Mu me tumama na yawu, mpe mu me kuzwa yawu. Amen. Ntangu yayi beno meka mbala mosi na kundimisa munu. Amen. Oh, mu kele ve ya kulunga. Ve.

<sup>188</sup> Mutindu na nkokila yina, mpangi-kento ya ndombe ya kiboba, yandi tubaka, “Kuluntu, mu lendaka pesa kimbangi?”

“Yinga, mama.”

<sup>189</sup> Yandi tubaka, “Mu ke zola kutuba kima mosi.” Yandi tubaka, “Mu—mu—mu kele ve yina mu zolaka kuvwanda.” Mpe yandi tubaka, “Mu kele ve yina mu zolaka kuvwanda. Kasi, mu zaba kima mosi, mu kele ve yina mu vwandaka.”

<sup>190</sup> Na yina, yina, ya kele nsatu yina beto kele na yawu ntangu yayi. Mu kele ve yina mu vwandaka, samu mu me vuluka na nkokila yayi, na lemvo ya Nzambi, mpe mu me kuzwa mbotika ya Mpeve-Santu, landila lutumu. Ba tiamunaka yawu kuna na

Kilumbu ya Pentecote, ba pesaka nsilulu, mpe mu me kwikila yawu. Kima mosi ve yina kele ya kieleka ve. Mu me kuwa muningu. Mu me tumama na yawu, mpe mu me ndima ya kieleka ti yawu yina. Ya kieleka. Mu me zaba yawu. Ya kieleka.

<sup>191</sup> Siméon, muntu mosi ya ndwenga ya bamvula makumi nana, bankama ya bamvula lutaka ti ya vwandaka ve na profete na zulu ya ntoto, kasi yandi vwandaka tambula na lukumu ya nene. Kilumbu mosi Mpeve-Santu tubaka na yandi, Yandi tubaka, “Siméon, nge zaba, nge ke kufwa ve tii nge ke mona mpulusu ya Mfumu.” Nkembo!

<sup>192</sup> Mu banza nganga-Nzambi ya mbuta, simbaka fioti mandefu ya yandi, mpe tubaka, “Siméon, nge lendaka kusanuna mandefu ya nge na lweka yina yankaka.”

Yandi tubaka, “Yina ke sala luswaswanu mosi ve.”

“Wapi mutindu nge ke zaba ti nge kele ya kusungama?”

“Mpeve-Santu me tuba na munu mutindu yina. Mu ke kufwa ve.”

<sup>193</sup> “Na yina, Siméon, na yina, nge ke . . . Na yina, nge me kubama na kufwa na ntangu yayi.”

<sup>194</sup> “Oh, mu ke kipe ve yina nge ke tuba. Kasi Nzambi me tuba na munu ti mu ke kufwa ve tii mu ke mona mpulusu ya Yandi. Kima mosi ve yina kele ve ya kieleka. Mu ke kufwa ve. Mu lenda kufwa ve tii mu ke mona Yandi.” Amen. Yawu yina.

“Wapi mutindu nge ke sala yawu, Siméon?”

“Munu, yina kele ve kisalu ya munu.”

“Wapi kisika Yandi kele, Siméon?”

“Mu zaba ve.”

“Wapi mutindu nge me zaba ti nge ke mona Yandi?”

<sup>195</sup> “Nzambi me tuba mutindu yina. Yawu yina. Ya kele Ndinga. Mu ke kufwa ve tii mu ke mona Yandi.” Oh, la la!

<sup>196</sup> “Oh, mputu ya kiboba. Ya kieleka, yandi ke banza diaka mbote, beno zaba. Na yina beno bika yandi swi.”

<sup>197</sup> Kasi yandi monaka Yandi, na mutindu nionso. Yinga, tata. Nzambi ke salaka nzila samu na bantu yina ke ndimaka Ndinga ya Yandi.

<sup>198</sup> Yesu, ntangu Yandi vwandaka awa na zulu ya ntoto, mpe Yandi vwandaka ya kutelama kuna na ntoni ya Lazare.

<sup>199</sup> To, na ntwala ya yina, ntangu Yandi vwandaka zonza na—na bantu, yina vwandaka tuba ti Yandi, yina vwandaka ve na bamvula makumi tanu, mpe vwandaka tuba ti Yandi monaka Abraham. Beno me mona wapi mutindu Yandi vwandaka ya kieleka? Yandi tubaka, “Na ntwala Abraham kuvwanda, MUNU KELE. MU KELE.” Ya kele ve, “Mu vwandaka, to Mu ke vwanda.” Kasi, “MUNU KELE. Mu kele kieleka.”

200 Na yina, Yandi tubaka, na ntoni ya Lazare, na ntwala Yandi kwenda kuna, Yandi tubaka, yandi tubaka na Marthe, Yandi tubaka, “Mu kele mvumbukulu, Luzingu.” Ya kele ve, “Mu zolaka kuvwanda, to Mu ke vwanda.” Kasi, “MU KELE.” Amen.

201 “Kana Nge vwandaka kuna, mpangi ya munu ya bakala, zolaka ve kufwa. Kasi ata mpe na ntangu yayi, Mfumu, nionso yina Nge ke lomba na Nzambi, Nzambi ke pesa yawu na Nge.”

Yandi tubaka, “Mpangi ya nge ya bakala ke vumbuka na lufwa.”

202 “Oh, yandi ke vumbuka na lufwa na kilumbu ya nsuka, na mvumbukulu ya bantu nionso. Yandi vwandaka mwana-bakala ya mbote. Yinga, mu ke kwikila ti yandi ke vumbuka na lufwa.”

203 Kasi Yesu kukisungikaka fioti, Yandi mosi, mbote-mbote, Yandi tubaka, “Kasi Mu kele mvumbukulu mpe Luzingu.” Ya kele ve, “Mu ke vwanda; Mu zolaka kuvwanda,” to nionso yina. “MU KELE.” Ya kele ve na kima mosi kuna, ya kele ve na kima mosi ya kutenga-tenga, kima mosi ve ke ningana samu na yawu. Kima mosi ve yina kele ve ya kieleka. Ya vwandaka ya mbote.

204 “Mu kele Mvumbukulu mpe Luzingu. Yandi yina ke kwikila na Munu, ata mpe yandi me kufwa, yandi ke zinga. Yina nionso ke zinga mpe ke kwikila na Munu ke kufwa ata fioti ve.” Ya kele ve—ya kele ve, “Bawu lendaka ve. Ya lendaka vwanda ve.” “Ba ke kufwa ve. Kima mosi ve—kima mosi ve yina kele ve ya kieleka samu na yawu. Ba ke kufwa ve.”

205 “Yandi yina ke kuwa Bandinga ya Munu mpe ke kwikila na Yandi yina fidisaka Munu kele na Luzingu ya kukonda nsuka, mpe yandi ke luta ve na Lusambusu, kasi yandi me luta lufwa na Luzingu.”

206 “Ba lendaka ve kukwisa na lusambusu”? Ba ke kwisa ve na Lusambusu. Amen. Yandi bakaka Lusambusu ya munu. Mu ke na kima ya kusala ve kuna. Amen. Yawu yina. “Me luta lufwa na Luzingu.” Oh!

207 Ntangu yayi yandi tubaka ti yandi vwandaka kwikila yawu. Ntangu yayi, Yesu tubaka ata fioti ve, “Mbote, nge zaba, mutindu nge ke kwikila yawu, mpe nge me zaba ti Mu kele Ndinga, mpe—mpe mu—mu. . . Nge zaba ti Mu kele Yandi yina zolaka kukwisa. Nge me ndima yawu. Nge ke kwikila yawu. Mu ke tuba na nge yina beto lendaka sala. Beto vukisa bakuluntu, mpe beto kulumuka kuna mpe beto tala kana beto lendaka kusala kima mosi.” Ve, ve. Yandi tubaka, “Mu ke . . .” Ya kele ve, “beto kulumuka mpe beto *tala* kana mu lendaka vumbula yandi.” “Mu ke kwenda kuvumbula yandi.” Amen. Ya kele ve, “Mu ke—mu ke meka.” “Mu ke sala yawu.” Kima mosi ve yina kele ve ya kieleka. Ya vwandaka ve na muningu ya yimbi, ntangu Yandi tubaka, “Mu ke sala yawu. Mu ke sala yawu.”

208 Mpe Muntu yina mosi tubaka, “Mu ke sala yawu,” pesaka beno nsilulu. Alleluia! Oh, la la! Amen.

“Mu ke kwenda kuvumbula yandi.”

209 Yandi tubaka diaka, “Beno bebisa tempelo yayi, mpe Mu ke mona yina Mu lendaka sala”? “Beno bebisa tempelo yayi, mpe mu ke vumbula yawu na kilumbu ya tatu.” Kima mosi ve ya yimbi. “Ntangu yayi Mu ke meka. Beno nionso lendaka kutelama pene-pene mpe kutala kana Mu lendaka kusala yawu to ve”? Ah, ve. “Mu ke vumbula yawu.” Kima mosi ve ya yimbi. “Mu ke vumbula yawu. Beno—beno bebisa yawu; Mu ke vumbula yawu.” Oh, la la!

210 Samu na yinki? Yandi zabaka ti Yandi vwandaka Muntu yina, David zonzilaka, na kati ya Masonuku. “Mu ke bika ve moyo ya Yandi na difelo, to Mu ke bika ve Santu ya Munu kumona kupola.” Mpe Yandi zabaka ti Yandi vwandaka na kati ya nsilulu yayi ya Masonuku, na yina Yandi ndimaka ya kieleka.

211 Ntangu yayi, beto lendaka ve kundima ya kieleka? Beto ke bakaka Yandi, mutindu mbandu, samu na bima yankaka. Mutindu Ndinga ya Nzambi me tuba yawu, beto lendaka ve kundima ya kieleka Ndinga mutindu Yandi vwandaka?

212 “Mu kele mvumbukulu mpe Luzingu.” “Mu ke vumbula yawu diaka.” Amen. Samu na yinki? Yandi zabaka ti Ndinga tubaka yawu, mpe ndimaka ti Yandi ke basika kuna.

213 Kana mu kele muntu yina na Jean 5:24, “Yandi yina ke kwikila Ndinga ya Munu mpe ke kwikila na Yandi yina fidisaka Munu, kele na Luzingu ya kukonda nsuka, mpe Mu ke vumbula yandi na kilumbu ya nsuka. Yandi ke kwisa ve na Lusambusu; yandi me luta lufwa na Luzingu.” Ya kele—ya kele beto. Mpe yinki beto ke banga? Yinki kele diambu?

214 Yinki luswaswanu ya ke sala kidimbu yina beno kele na yawu? Beno ke kukibokila beno mosi *yayi*, *yina*, to *yankaka*. Beto ke bane ya Nzambi, na lemvo ya Nzambi. Beto me fuluka na Mpeve-Santu, na lemvo ya Nzambi. Yinki luswaswanu ya ke sala kana *yayi* kele *yina* to *yina*, kana yandi kele Presbytérien, Méthodiste, Baptiste? Kana yandi me fuluka na Mpeve-Santu, yandi kele na Luzingu ya mvumbukulu na kati ya yandi. Amen. Yinga. Ntangu yayi, na Kilumbu ya Pentecote. . .

215 Yesu tubaka na bawu, na Luc 24:49, “Tala, Mu ke fidisa nsilulu mosi.” Ya kele ve, “Mu lendaka kusala yawu. Mu ke tala yina mu lendaka sala.” “Mu ke fidisa nsilulu ya Tata ya Munu na zulu ya beno. Kasi beno mata kuna na mbanza ya Jérusalem mpe beno vingila tii beno ke kuzwa ngolo.”

216 Ntangu yayi, yinki ke salama kana bawu vingilaka, beto tuba, oh, bilumbu sambanu, mpe ba tubaka, “Yinki beto ke vingila? Mu ke kwikila lendaka kundima yawu na lukwikilu. Beno ke banza mutindu yina ve?”

217 Yinki zolaka salama kana Jacques tubaka, na—na kilumbu ya yivwa, yandi tubaka, “Simon, kwisa fioti awa. Nge zaba, kilumbu yina mu kuwaka mwa nsatu mosi ya luswaswanu. Nge me mona? Mpe nge zaba yina mu ke kwikilaka? Mu—mu—mu ke kwikilaka ti Yandi ke zola ve ti beto vingila kaka awa. Mu ke kwikila ti beto me—beto me kuzwa yawu dezia. Nge banza mutindu yina ve? Beto landila kaka ksalu ya beto. Beto landila kaka na ministere ya beto”? Oh, ya zolaka ve kusalama.

218 Samu na yinki? Ba zabaka yina profete tubaka. Ntangu yayi beno kuwa. Profete tubaka, “Musiku na zulu ya musiku, ntumunu na zulu ya ntumunu, na zulu ya ntumunu; fioti awa mpe fioti kuna.” “Beno kangama na yina kele mbote.” “Samu na bikoba yina ke tekita mpe na bandinga yankaka Mu ke tuba na bantu yayi. Mpe yayi kele kupema, saba.” Ba zabaka ti kima mosi zolaka salama ntangu Ya ke kwisa.

219 “Mu ke tiamuna Mpeve ya Munu na kilumbu ya nsuka.” Joel 2:28, “Ya ke salama ti na bilumbu ya nsuka, Nzambi me tuba, Mu ke tiamuna Mpeve ya Munu na zulu ya bantu nionso, mpe bana ya beno ya babakala mpe bana ya beno ya bakento ke pesa profesi. Na zulu ya bisadi ya Munu ya bakento mpe ya babakala Mu ke tiamuna Mpeve ya Munu, na kilumbu yina. Mu ke talisa bisimbu na zulu na kati ya mazulu mpe—mpe na nsi na zulu ya ntoto, mpe tiya, mpe mulinga, mpe mupepe ya tiya.”

220 Ba zabaka ti nkwiwulu yayi ya Mpeve-Santu zolaka vwanda na mwa nzingulu. Ba vwandaka ndima ve muningu ya yimbi. Kasi ntangu ba monaka ti kima kusalamaka, mpe ba monaka ti ya fwananaka na banzikisa ya Biblia, ya vwandaka ve ya yimbi. Ba basikaka na babala-bala. Beno lemvokila munu. Oh, la la! Ba ndimaka ya kieleka ti ya vwandaka Mpeve-Santu.

221 Beno zaba wapi mutindu ba vwandaka ya kieleka? Tii kuna, Pierre, mwa muntu yayi me longukaka ve, lemukaka na zulu ya disina mosi to bwati mosi, to kisika mosi kuna, yandi tubaka, “Beno babakala ya Judée,” yandi vwandaka vimbisa ntulu mutindu nsusu ya nkufi ya bakala. Yandi tubaka, “Beno babakala ya Judée, beno yina ke zingaka na Jérusalem! Mu vwandaka na boma ya beno, na mwa ntangu fioti; mu kele diaka ve na boma, ntangu yayi. Beno zaba yayi, mpe beno kuwa bandinga ya munu. Bantu yayi me kulawuka ve malafu mutindu beno ke banza. Kasi yayi kele Yina.” “Beto ke na kivuvu ti ya kele Yawu”? “Beto ke kwikila ti yayi kele Yawu”? Yandi tubaka, “Yayi kele Yina ba tubaka na profete Joël.” Alleluia! Kima mosi ve ya yimbi kuna. “Yayi kele Yina ba tubaka na nzila ya profete Joël.” Oh, la la!

222 Yesu tubaka, na Marc 16, Yandi pesaka lutumu na Dibuundu ya Yandi, “Beno kwenda na yinza ya muvimba, beno longa Nsangu ya mbote.” “Bidimbu yayi zolaka ntangu yankaka; ya ke sala yawu, ntangu nionso, ntangu yankaka”? “Ya ke tambula



na bayina ke kwikila. Bidimbu yayi ke landa bayina ke kwikila. Na Nkumbu ya Munu ba ke basisa bampeve ya yimbi. Ba ke tuba bandinga ya malu-malu. Kana ba me simba banioka to ba me kunwa ndikila, ya ke sala bawu yimbi ve. Kana bawu tetika maboko ya bawu na zulu ya bambevo, bawu ke beluka.” Ya kele ve, “Ya lendaka vwanda.” “Ba ke beluka. Bidimbu yayi ke landa bayina ke kwikila.”

<sup>223</sup> Beno bika mu basisa dibanza, na kutubaka mutindu yayi, mpangi-bakala, mpangi-kento, samu na minuti fioti ke kwisa. Mu ke kwikila yawu. Mu ke kwikila ti bima yankaka nionso, kima nionso me swaswana na Yawu, kele ve ya kieleka. Mu ke kwikila ti nionso yina me swaswana na Yawu ke kubwa. Mu ke kwikila, mu ke kipe ve ntalu ya ba-communisme, to ntalu ya ba-isme *yayi* mpe ba-isme *yina*, mpe isme ya dibuundu mpe Romanisme, mpe nionso yankaka, ba-Américanisme mpe nionso yankaka ke kubwa.

<sup>224</sup> Kasi Ndinga ke telema ngwi Kukonda nsuka, samu Ya kele Ndinga. Mpe na ntwala ya vwanda Ndinga, ya fwana vwanda dibanza. Mpe ndinga kele dibanza yina ba me basisa. Mpe Nzambi, na Seko, ya vwandaka na mabanza ya Yandi. Yandi basisaka mabanza ya Yandi. Ya me kuma Ndinga, mpe Ndinga fwana monisama.

<sup>225</sup> Yawu yina, ntangu Yandi tubaka samu na Mesiya, Mesiya fwana kukwisa. Yandi tubaka ti ya ke vwanda na Dibuundu mosi na bilumbu ya nsuka, kukondwa ditono to kukondwa mifutu; ya ke vwanda na Dibuundu kuna. Alleluia! Yandi tubaka yawu. Mu ke baka Ndinga ya Yandi. Mu ke kwikila yawu.

<sup>226</sup> Mu ke kwikila ti Yandi silaka Mpeve-Santu na mukwikidi nionso yina ke kwikila. Mu ke kwikila ti Pierre, na Kilumbu ya Pentecote, ntangu yandi longaka dilongi yina ya mfunu, mpe tubaka na bawu nionso na kubalula ntima mpe kubaka mbotika, ti bidimbu yayi ke kwisa, mpe *yayi*. “Muntu nionso yina ke bokila Nkumbu ya Mfumu ke kuzwa mpulusu.” Mu ke kwikila ti ya kele Kieleka; mu telamaka na zulu ya yawu. Mu me monaka yawu me monisama.

<sup>227</sup> Mu me zaba ti mu ke na kunwana. Mpe mu me zaba ti mu ke na kumeka na kutambula. Na ntwala mu tambula, mu fwana kuzenga mvwaka nionso, bansendele, nionso yankaka, samu na kukatula yawu na nzila. Kasi ntangu nionso beno ke tula dikulu, beno ke kwenda na ntwala. Amen. Beno baka kaka mbele mpe beno zenga yawu.

<sup>228</sup> Mingi na kati ya beno ke bambuka moyo na Paul Rader, nkundi mosi ya ntalu mingi. Mu vwandaka kaka mulongi ya ntwenia, ya ntwenia. Mu vwandaka kwenda na Fort Wayne, samu na kuwa yandi, na Rediger Tabernacle. Muntu mosi ya nene! Yandi vwandaka vutuka na manima, yandi vwandaka buka pantalon ya yandi, yandi vwandaka telemisa diboko ya

yandi mpe vwandaka dila mutindu ulusu, mpe mu banzaka ti yandi zolaka kulemuka na chaire. Ntangu yandi . . . Mpe yandi vwandaka banda na dilongi mosi, yinga, na Genèse, mpe vwandaka kwenda tii na Apocalypse, ya vwandaka kutanga nsongi na nsongi.

<sup>229</sup> Na yina yandi vwandaka tuba kilumbu mosi, yandi tubaka, “Mu vwandaka muzengi bayinti na Oregon,” kisika yandi me katuka. Yandi tubaka, “Kilumbu mosi, beno zaba,” yandi tubaka, “Mu—mu vwandaka kaka na bilanga ya kumwangisa nsangu, ntama mingi kisika mosi kuna.” Mu me zimbana awa kisika ya vwandaka. Mpe yandi vwandaka na ksalu ya kumwangisa nsangu.

<sup>230</sup> Yandi kwikilaka na Nzambi, yandi kwikilaka na kubeluka ya Kinzambi. Mpe Paul tubaka, kaka awa kisika dibuundu ya yinza ya muvimba kele bubu yayi, yandi tubaka, “Kana mu nataka nsangu ya munu ya lemvo na ba-Pentecotiste ya tiya-tiya, na kisika kusala yina mu me sala awa na beno,” yandi tubaka, “mpe yina pesaka munu mawa mingi, mu me kuma na mafunda ya mfunda ya ba-dollars ya mfuka. Mu vwandaka na mawa mingi tii kuna mu kuzwaka cancer, mpe mu ke na kufwa ntangu yayi. Kana mu nataka nsangu ya munu ya lemvo na ba-Pentecotiste ya tiya-tiya, Nzambi zolaka kusakumuna munu mingi samu na yawu.” Ya kieleka.

<sup>231</sup> Yandi tubaka ti yandi vwandaka kuna na kati ya bamfinda ya nene, mpe yandi kuzwaka fièvre bilieuse to kima mosi. Ya vwandaka mpasi mingi. Mpe yandi vwandaka ntama kuna na kati ya bamfinda ya nene, mpe yandi vwandaka mukwikidi ya kukwikama na kubeluka ya Kinzambi. Mpe yandi tubaka ti yandi belaka mingi. Yandi sambilaka, yandi sambilaka. Mpe ba-missionaire yankaka tubaka ti ba ke baka masuwa samu na kwenda kusosa dokotolo. Na yina, ya zolaka kubaka bawu bilumbu mingi samu na kwenda kusosa dokotolo. Mpe yandi tubaka, “Mu—mu . . . Beno sala yawu ve. Beno sala yawu ve.” Yandi tubaka, “Kana Nzambi me belula munu ve, na yina mu ke vutuka na Yinzo.”

<sup>232</sup> Na yina yandi tubaka ti kento ya yandi bikalaka na kati ya kivinga na yandi. Ya bandaka kukuma mpimpa mingi. Mpe yandi tubaka ti yandi bokilaka kento ya yandi, yandi tubaka, “Cherie, simba munu na diboko.” Yandi tubaka, “Landila kaka kusambila samu na munu. Ya me banda na kukuma mpimpa ntangu yayi.” Yandi tubaka, “Mu—mu ke kwikila ti bivudi ke na kubwa pene-pene ya munu.” Yandi tubaka, “Simba . . . Simba munu kaka na diboko mpe sambila, na yina mu ke kwenda.” Yandi kubamaka, samu na kukutana na Nzambi.

<sup>233</sup> Yandi monanaka ti yandi kotaka na transe. Mpe yandi tubaka ti yandi lotaka yandi vwandaka diaka na Oregon, yandi vwandaka bakala ya ntwenia, yandi vwandaka zenga yinti. Mpe

yandi tubaka ti mfumu ya camp tubaka, “Paul, kwenda na lweka yina ya mongo, mpe zenga yinti mosi, ya yinda kingandi.”

234 Yandi tubaka ti yandi kwendaka mbangu na zulu ya mongo na makulu ya yandi ya buntwenia, mpe yandi bwisaka yinti na ntoto, yandi katulaka yawu mavala, yandi kotisaka disoka ya yandi. Yandi tubaka ti disoka ya yandi ya nene, ya meno zole, kotaka kukondwa mpasi, na pin yina ya lembami. Mpe yandi tubaka ti yandi simbaka yawu, yandi banzaka, “Mbote, mu ke nata yawu na nsi ya mongo.”

235 Bakala ya mbote, ya ngolo, yandi tubaka, “Mu vwandaka sala ngalasisa samu na kutula mabolongo ya munu kintwadi na mutindu mosi, mpe kunata yawu na mukongo ya munu, kitini ya kulutila nene ya muntu.” Misisa ya yandi vwandaka na mukongo ya yandi mpe na mapeka ya yandi, na manima ya makulu ya yandi. Yandi tubaka, “Mu lendaka kuzangula kitini ya nene ya yinti,” kutula yawu na zulu ya dipeka ya yandi, mpe kukwenda. Kasi yandi tubaka, “Ya vwandaka kaka kitini ya yinti ya mumesanu, kasi,” yandi tubaka, “Mu. . .” [Mpangi Branham me tutana na microphone—Mu.] Beno lemvokila munu. Yandi tubaka, “Mu lendaka ve kaka na kunata kitini yina ya yinti.” Beno lemvokila munu.

236 Yandi tubaka, “Mu lendaka ve kaka kunata kitini ya yinti yina.” Yandi tubaka, “Mu salaka kingolo-ngolo, mpe mu salaka kingolo-ngolo mpe mu mekaka na kuzangula yawu, mpe mu lendaka kaka kusala yawu.” Yandi tubaka, “Mu manisaka ngolo ya munu nionso.” Yandi tubaka, “Mu lendaka ve kaka kunata kitini ya yinti yina.” Mpe yandi tubaka, “Na nsuka, mu lembaka mingi, mu vwandaka ya kuvwanda na lweka ya yinti mpe mu bandaka na kukusuna mutoki. Mu vwandaka ya kulemba mingi.”

237 Mpe yandi tubaka, “Na manima ya mwa ntangu fioti, mu kuwaka ndinga ya mfumu ya munu.” Kasi yandi tubaka, “Ya vwandaka ndinga ya lembami mingi mu me kuwaka ntete ve.” Mpe yandi tubaka, “Ntangu mu balukaka, ndinga tubaka na munu, ‘Paul.’ Mpe mu tubaka, ‘Yinga, mfumu, yinki diambu?’ Yandi tubaka, ‘Samu na yinki nge ke meka na kubenda yawu mutindu yayi?’” Yandi tubaka, “‘Mbote, nge tumaka na munu na kunata yawu na camp, mpe mu me lemba mingi, na kumeka kubenda yawu. Mu—mu ke kuka ve kunata yawu, mfumu.’ Yandi tubaka, ‘Paul, nge ke mona ve mwa masa yina ke kulumuka *kuna*?’ Yandi tubaka, ‘Yinga.’ Yandi tubaka, ‘Mwa masa yina ke kulumuka tii na camp. Samu na yinki kaka kulosa yawu ve na kati ya masa, kulemuka na zulu ya yawu mpe kukwenda tii na camp?’ Yandi tubaka, ‘Mu banzaka ata fioti ve mutindu yina.’”

238 Na yina yandi dindumunaka yawu tii na kati ya masa, yandi lemukaka na zulu ya yawu, yandi tubaka, “Oh, la la!” Yandi bandaka na kutambula na masa, mpe ya bandaka na kusoté, mpe

ya bandaka kuboka, na ndinga ya ngolo, na yina ya vwandaka kuluta na zulu ya mwa bitembo, mpe ya vwandaka kulumuka na masa, mpe nionso yina, ya vwandaka kwenda na zulu ya kitini ya yinti yayi, ya vwandaka kulumuka, ya vwandaka boka, “Mu ke tambula na zulu ya yawu! Mu ke tambula na zulu ya yawu!”

<sup>239</sup> Yandi tubaka, na mbala mosi, ya vutukaka na yandi mosi, yandi vwandaka na kati-kati ya kivinga, mpe yanndi na kento ya yandi vwandaka boka kintwadi. Yandi vwandaka boka ngolo, “Mu ke tambula na zulu ya yawu! Mu ke tambula na zulu ya yawu! Mu ke tambula na zulu ya yawu!” Bampangi!

Bayinsi ke na kupanzana, Israel ke na kuvumbuka,  
Bidimbu yina Biblia zabisaka na ntuala;  
Bilumbu ya Bantu ya makanda me kuma nkufi,  
ya kufuluka na boma.  
“Vutuka, O nge yina me zimbana, na yina ya nge.”

<sup>240</sup> Nsangu yayi ya Ndinga ya Nzambi kele Kieleka. Kuzinga to kufwa, mu ke tambula na Yawu. Mu kele ve. . . Mu ke swana na Yawu ve. Mu ke meka ve na kuswaswana samu na Yawu. Mu ke baka Yawu kaka, mpe mu ke tambula na Yawu. Bika ti masawula kutelama. Mu ke luta bitembo nionso. Mu ke kuma na camp, mosi ya bilumbu yayi, na kutambulaka na Ndinga ya Nzambi. Amen. Mu ke ndima ti mu ke kuma kuna.

Beto sambila.

<sup>241</sup> Samu na yinki nge ke meka na kunwana na kizitu ya beno ya masumu? Samu na yinki nge ke zola kuvwanda mutindu nge kele, nge me zaba ve kisika nge kele, kukima mbangu dibuundu na dibuundu, mpe kisika na kisika? Samu na yinki kubika ve nionso na kulunsi, na nkokila yayi, mpe kutambula na Ndinga? Samu na yinki nge ke baka ve nsilulu ya Nzambi na nkokila yayi mpe kubasika na kati ya mvindu, na kutambulaka, samu na kukwenda na zulu ya nene, ya kuzibuka mutindu yina? Beno telemina Yawu ve. Beno vwanda ve na mawa samu na Yawu. Beno kwikila Yawu kaka, beno ndima Yawu. Ya kele Kimfumu yina lendaka ve kuningana. Beno tambula na Yawu.

<sup>242</sup> Kana beno kele mbevo na nkokila yayi, beno baka nsilulu ya Nzambi, “Mu kele Mfumu yina ke belusa bimbevo ya nge nionso.”

<sup>243</sup> “Wapi mutindu mu ke beluka, Mpangi Branham? Dokotolo me tuba ti mu kele na mpasi na ntima, mu ke na cancer, mu ke na *yayi, yina*, to nionso yina ya kele. Mu kele kifwa makutu, mu kele kamama. Mu kele mpofo.” Yinki, yinki luswaswanu ya ke sala? Beno ndima kaka nsilulu ya Nzambi mpe beno tambula na yawu.

<sup>244</sup> Beto baka yinti mosi ya nene, mpe beto kotisa yawu awa, mpe beto sonika na zulu ya yawu, “Ba me samba kisambu ya lukwikilu na nkokila yayi; mu ke tambula na yawu. Biblia me

tuba, 'Kisambu ya lukwikilu ke vulusa mbevo, mpe Nzambi ke telemisa yandi. Kana yandi me sala disumu, ba ke lemvočila yandi.' Mu ke tambula na yawu. Mu ke kwikila yawu."

<sup>245</sup> Kana beno me sala yimbi, kana beno kele kimpumbulu na nkokila yayi, "Yandi yina ke bumba disumu ya yandi ke kwenda na ntuala ve. Kasi yandi yina ke funguna disumu ya yandi ke kuzwa mawa." Samu na yinki ve kufunguna yawu?

"Mbote, yinki mu fwana sala, Mpangi Branham?"

<sup>246</sup> Beno funguna yawu, na manima beno tambula na yawu. Nzambi me tuba mutindu yina. Ya ke nata beno ntama ya disumu ya beno.

<sup>247</sup> Ya kele na muntu mosi awa na nkokila yayi, yina me tulaka ve ya kieleka kivuvu ya yandi na Nzambi samu na mpulusu ya moyo ya yandi, mpe yina ke zola ti ba bambuka moyo na yandi na kati ya kisambu mutindu beto ke sukisa? Beno zola telemisa kaka diboko ya beno, beno tuba, "Sambila samu na munu, Mpangi Branham. Mu ke zola kukatula ba-souci ya munu." Nzambi sakumuna beno. Nzambi sakumuna beno. "Mu ke zola kukatula . . ." Nzambi sakumuna nge, mama. "Mu ke zola kukatula ba-souci ya munu." Nzambi sakumuna nge, mpangi-bakala. Nzambi sakumuna nge kuna na manima, tata. Nzambi sakumuna nge, mama ya ntwenia. Mbote mingi. Ya kele mbote. Nzambi sakumuna nge. "Mu ke zola kutulula ba-souci ya munu na zulu ya Yandi mpe kutambula kaka na nsilulu ya Yandi ntangu yayi. Mu ke kwikila ti Yandi silaka, 'Yandi yina ke kwisa na Munu, Mu ke tula yandi na nganda ve.'"

<sup>248</sup> "Ya kele ve wapi mutindu mu kele, 'Ba sambilaka samu na munu mazono na nkokila, Mpangi Branham; mu me beluka ve.'" Yina ke na kima ya kusala ve na yawu. Mu ke tambula ve landila bansatu ya munu. Mu ke tambula landila Ndinga ya Yandi. Ya kele nsilulu ya Yandi.

<sup>249</sup> "Mpangi Branham, mu vwandaka na autel, bambala yiya to tanu, samu na kumeka na kuzwa Mpeve-Santu. Mu me kuzwaka Yawu ata fioti ve."

<sup>250</sup> Yina zola tuba kima mosi ve. Beno bikala kaka na zulu ya kitini ya yinti, ya ke nata beno kaka na camp, na camp ya Bakuluntu, na camp ya basantu. Beno ke kuma kuna. Beno bikala kaka na zulu ya kitini ya yinti, mpe beno boka mpe beno boka ngolo balukumu ya Nzambi na ngolo nionso. Yawu yina mutindu ya kusala yawu.

<sup>251</sup> Na yina beto me kulumusa bayintu ya beto, beno ke zola kieleka kutambula na yawu? Na yina, mwa kima yina ya fioti ke bula na malembe na ntima ya beno, beno zola kukwisa awa mpe kutelama na ntuala ya autel na muniti mosi mpe kubika beto sambila mpe kutentika maboko na zulu ya beno? Beto ke vwanda na kiese samu na beno na kukwisa.

252 Beto baka mwa kima yina ya fioti ba me tula pene-pene ya ntima ya beno na nkokila yayi, mpe yina ke tuba, “Nge zaba, nge me sala yimbi. Ntangu yayi telemisa diboko ya nge.” Mbote mingi.

253 Beno me tambula na zulu ya kitini ya yinti yina, kitini ya yinti ya nsilulu ya Yandi; yinti, kulunsi yina ba zengaka. Beno tula maboko ya beno pene-pene ya kulunsi yayi. Beno kwisa awa mpe beno tuba, “Ntangu yayi mu ke tambula na yawu. Kaka na ntangu yayi mu ke kwikila yawu. Mu ke ndima yawu. Mu ke kwikila yawu. Mu ke yambula yawu ata fioti ve. Mu ke kangama kaka na Ndinga yayi, tii kuna ba ke siamisa yawu. Na yina na manima ba me siamisa yawu, mu ke baka yankaka mpe mu ke mata na zulu ya yawu, mpe mu ke banda na kutambula.” Beno me mona?

254 Mpe mpova na mpova, malembe-malembe, beno ke baka nionso yina Nzambi silaka beno. “Samu nionso ke salama,” na yandi yina ke tambula na yawu. Beno tambula na nsilulu ya Yandi, samu ya kieleka ya ke nata beno na camp. Ya ke nata beno na Mvwandulu ya Nzambi.

255 Beno ke zola kukwisa ntangu yayi na yina beto me kulumusa bayintu ya beto? Mpe beto ke lomba bayina nionso ke zola kutelama pene-pene ya autel, samu na mwa ntangu fioti ya bisambu.

256 “Mu ke tambula na yawu, Mfumu. Mfumu, mu ke kwikila. Bantembe ya munu nionso me zikama na yinto. Mfumu, mu me kwisa. Mu ke kwikila yawu. Mu ke yekama na Ndinga na nkokila yayi, mpe mu ke kwikila yawu na ntima ya munu ya muvimba. Mu ke baka Nge na Ndinga ya Nge.”

257 Kento mosi ya ntalu me telama awa na autel, samu—samu na kutalisa na Nzambi ti yandi me ndima ya kieleka. Beno ke kwisa ve, beno yina me kulumusa bayintu ya beno, mpe me telemisa maboko ya beno, mpe beno yina zolaka ti bambuka beno na kisambu? Beno ke zola kaka kukwisa awa? Nzambi sakumuna nge. Beno kwisa kaka na ntwala. Yawu yina. Beno kwisa na ntwala mpe beno telama awa. Beno tuba, “Mu ke tambula na yawu. Nzambi, Nge pesaka nsilulu, kima mosi me bula na ntima ya munu, mpe mu me kwisa kaka samu na kutambula na yawu. Mpe mu ke bikala na zulu ya yawu tii kuna ya ke nata munu na camp. Mu ke kulumuka na camp ya basantu ya Zulu Mingi.” Nzambi sakumuna nge. Ya kele mbote. Beno kwisa na ntwala ntangu yayi, beno yina ke zola kutambula na yawu. Kaka mutindu beno kele, “Kaka mutindu mu kele, kukondwa kima mosi ve na munu.”

258 Beno bambuka moyo. Beno ke tuba, “Ya kele yinti?” Yinga. Ya vwandaka na yinti mosi ba zengaka, na ntangu mosi, mpe ba tulaka yawu diaka na Calvaire. Beno lemukaka kaka na zulu ya

yinti yina na nkokila yayi, na bansilulu ya Nzambi, Ndinga yina ba namikaka na yinti yina.

<sup>259</sup> Mu ke tambula na yawu. Mu ke kwikila yawu, na ntima ya munu ya muvimba. Mu ke belama awa mpe mu ke pesa mbote na bampangi ya munu ya babakala.

<sup>260</sup> Nzambi sakumuna nge, samu na lukanu ya beno ya mbote. Mu ke zola kutelama awa, na mwa ntangu fioti, na yina beto ke sambila. Nzambi sakumuna nge, mpangi ya munu ya bakala. Mpangi ya munu ya kento ya ntalu, Nzambi sakumuna nge. Mfumu Yesu...?...Nzambi sakumuna nge, mpangi ya munu ya bakala. Nzambi sakumuna nge, mpangi-kento. “Twadisa munu.” Ya ke twadisa beno na kuzabuka na nzadi.

<sup>261</sup> Beno bambuka moyo, mutindu kisadi ya Klisto, mu kele na kiyeka ya kulonga Ndinga. Mu kele na kiyeka ya kimbangi ya munu. Mpe mu ke telama awa na nkokila yayi. . .

<sup>262</sup> Mpe munu bakala ya bamvula makumi tanu na tanu, to makumi tanu na tatu, mu ke lungisa bamvula makumi tanu na Ngonda ya yiya, mpe mu ke telama awa mpe mu zaba ti, mpe landila vision yayi ya nsuka, ya lendaka vwanda bilumbu ya munu ya nsuka na zulu ya ntoto yayi. Mu—mu lendaka kubika beno na mwa bilumbu fioti. Mu zaba ve yina ya zola kutuba. Beno kuwa kaka bande mpe beno basisa dibanza ya beno. Mu zaba ve yina ya zola kutuba. Mu lendaka kutelama awa, mpe munu yina ke kwikila ti ntangu yankaka bansangu ya munu ya nsuka mu ke longa, kele awa na Phoenix, mpe kutuba kima mosi ya luvunu, mpe na kuzabaka ti kisika mu ke kwenda kele kuna, mpe ba ke sambisa munu na bandinga ya munu?

<sup>263</sup> Bampangi ya munu, bika mu tuba na beno yayi, mpe bampangi ya munu ya bakento. Beno ke vwandaka na balukutakanu. Beno me zaba yina kele, kuswasikisa mabanza mpe nionso yina. Mu me tubaka na beno ntete kima mosi, na nkumbu ya Mfumu, yina me salamaka ve? Mu ke yufula muntu nionso. Ve, tata. Na yinza ya muvimba, mpe mafunda ya bvision, ya me vwandaka ata fioti ve mutindu yina. Mpe mu ke tuba na beno kieleka na nkokila yayi, Menga ya Yesu Klisto kele ya kulunga kieleka samu na kukatula matono nionso, mpe ya ke vwanda mutindu yina.

Ya kele na yinto ya kufuluka na Menga.

Mpe me telama na ntwala ya Yawu na ntangu yayi.

Yina basikaka na misisa ya Emmanuel,

Kima mosi kaka ya kieleka yina me bikala na zulu ya ntoto.

Kana bansumuki kukota kuna,

Ya ke zimbisa mvindu nionso.

<sup>264</sup> Mu ke yufula balongi yayi ntangu yayi, mpe na bampangi ya munu ya babakala, kana beno ke zola kukwisa awa na ntwala na kati ya bantu yayi. Bayina nionso kele. . . Ya ke mutindu

yina beno ke bokilaka balongi na kukwisa kusambila na bantu? Balongi nionso awa, na yina, yina me zola, yina me sepela na kumona mioyo yina me kuzwa mpulusu, beno kwisa awa mpe beno telama mutindu kimvuka ya kisambu, samu ti beto vukana kintwadi, beto kwenda ntama ya bima nionso yankaka, mpe beto kukabwana. Tala babakala mpe bakento yina ke tula kidimbu na kisika yina ba ke kwenda, na nkokila yayi, na Menga ya Yesu Klisto, na kubakaka Yandi na Ndinga ya Yandi, na kutambulaka tii na Mvwandulu ya Yandi, na zulu ya Ndinga ya Yandi, mpe kutuba, “Munu yandi yayi, Mfumu. Mu ke na kima ya kupesa ve ti munu mosi, mpe baka munu.” Beno ke zola kukwisa telama awa na bawu, kana beno me zola? Bayina nionso me zola, beno kwisa mpe beno telama awa. Nzambi sakumuna beno, bampangi ya munu ya babakala. Ya kele mbote mingi. Mu ke zolaka kumona babakala ya kikesa, yina ke sepelaka na mioyo. Mu banza, bampangi ya munu, ya kele mbote. Beno kwisa awa. Ya kele mbote. Beno telama pene-pene. Ntangu yayi beto. . .

<sup>265</sup> Kana pianiste ke zola kubanda na kubula musiki, kana yandi me zola, beto yimba nkunga yayi, na lembami ntangu yayi, na mutindu ya mbote, na luzitu nionso.

<sup>266</sup> Beto ke belama ve na kima mosi ya luvunu. Beto ke belama ve na kima yina kele ya kieleka ve. Kasi beto ke kota na Mvwandulu ya Nzambi, Yehowa Nzambi ya ngolo nionso, Yina silaka, ti, “Kisika nionso zole to tatu me vukana na Nkumbu ya Munu, Mu ke vwanda na kati ya bawu.” Beno tuba na Yandi mutindu beno ke sala na nkundi ya beno, beno tuba, “Mfumu, mu ke na mawa. Mu me sumuka.” Mpe beto ke yimbila.

Ya ke na Yinto ya kufuluka na Menga,  
Yina basikaka na misisa ya Emmanuel,  
Kana bansumuki kukota kuna,  
Ya ke zimbisa mvindu nionso.

Kimpumbulu yina monaka na kiese nionso  
Yinto yina na kilumbu ya yandi;  
Munu yayi muntu ya mpamba, mutindu yandi,  
Mu me kwisa sukula masumu ya munu.

Kubanda na lukwikilu mu me mona Yinto yina  
ke basika na bamputa ya Nge,  
Zola ya nge ya mpulusu kuvwanda mukunga  
ya munu,  
Tii na ntangu ya lufwa.

<sup>267</sup> Beno vwanda kaka fioti ntangu yayi. Beno kele kima mosi ve. Beto kele kima mosi ve. Mpe na mutindu ya kuvedila ntangu yayi, na ntima ya beno ya muvimba, beno kulumusa kaka bantima ya beno mpe bayintu ya beno, bisika nionso, bisika nionso na kati ya kivinga.

<sup>268</sup> Tata ya beto ya Mazulu, mu me zaba ti Bandinga ya Nge kele ya kieleka. Ya lendaka kubwa ve. Ya kele Ndinga ya Nzambi. Ya



kele Nzambi. Mpe Nge tubaka, “Yandi yina ke kwisa na munu, Mu ke tula yandi na nganda ve.” Mpe babakala yayi mpe bakento yayi, me simbama na kati ya bawu, na kuzabaka ti ba kele ve ya kusungama, ba me kwisa na ntwala, na nkokila yayi, Mfumu, samu na kufunguna ti ba me sala yimbi, na kuzabaka ti kima yina vwandaka ningisa ngolo na kati ya bawu me pusa bawu na—na kukwisa na Yinto. Mpe bawu yayi awa me telama, ba me kulumuza bayintu ya bawu mpe bantima ya bawu, samu na kunwa bamasa ya Luzingu, ya mpamba, yina Nzambi silaka. Yamba bawu, Tata, na Kimfumu ya Nge. Ba kele ya Nge.

269 Nge tubaka, “Muntu mosi ve ke kwisa na Munu kana Tata ya Munu me benda yandi ntete ve. Mpe bayina nionso Tata pesaka Munu ke kwisa na Munu.” Mpe ya ke talisa ti Nzambi me pesa bawu na Klisto, samu na dikabu ya zola. Mpe bawu yayi me telama awa, Mfumu. “Muntu mosi ve lendaka botula bawu na diboko ya Munu.” Mpe mu ke sambila, Nzambi, ti Nge ke keba bawu na nkokila yayi, mutindu ba me telama awa, mpe pesa bawu mbotika ya Mpeve-Santu ntangu ba kele awa na autel.

270 Bika ti ngolo ya nene ya Klisto kufulusa baluzingu ya bawu ntangu yayi! Ba me sala funguna ya bawu. Ba me kwisa na ntwala. Nge tubaka, “Yandi yina ke ndima Munu na ntwala ya bantu, Mu ke ndima yandi na ntwala ya Tata ya Munu mpe Bawanzio ya santu.” Beto me zaba ti kusalu yina me salama.

271 Ntangu yayi, Mfumu, tula bawu kidimbu na kati ya Kimfumu ya nsilulu, ya Mpeve-Santu. Pesa yawu, Mfumu. Tiamuna Mpeve ya Nge na zulu ya bawu, mpe fulusa bawu na Mpeve ya Nzambi ya moyo, ti ba ke vwanda bimbangi ya moyo bilumbu nionso ya luzingu ya bawu, samu na Kimfumu ya Nzambi.

272 Ntangu yayi bika ti dibuundu kutelama. Bantu nionso kusambila ntangu yayi. Beto ke sambila samu ti yayi. . .

273 Ntangu yayi, mosi na mosi ya beno me kwisa awa na ntwala na nkokila yayi, na nsatu yina ya disumu na ntima ya beno, ntangu yayi nionso beno lendaka sala kele kukwikila yawu. Santu. . . Beno ndima *Yayi* na lukwikilu. Beno ke ndima, yawu yina lukwikilu. Yesu tubaka, “Muntu mosi ve ke kwisa na Munu kana Tata ya Munu me benda yandi ntete ve. Mpe bayina nionso ke kwisa na Munu,” Yandi ke yamba bawu. Yandi lendaka ve kusala kima yankaka, samu Yandi silaka yawu. Beno me mona? Beno yekama ve na zulu ya sensation mosi. Beno yekama na Ndinga ya Yandi. Beno me mona? Ndinga me tuba mutindu yina.

274 “Yandi yina ke kuwa Bandinga ya Munu mpe ke kwikila na Yandi yina fidisaka Munu, kele,” na ntangu yayi, “na Luzingu ya kukonda nsuka, mpe yandi ke kwisa ve na Lusambusu, kasi yandi me luta lufwa na Luzingu.” Mpeve-Santu kele nzingulu ya kuvwanda ya kufuluka mpe kulwata ngolo samu na kusalu. Kasi kufunguna mpe kundima Klisto kele kuvwanda na lukwikilu

mpe kusala funguna ya beno, mpe beno ke kuma na kimpwanza ti Nzambi me lemvokila masumu ya beno.

275 Mpe na zulu ya lufulu ya Ndinga ya Yandi, Yandi tubaka, “Muntu mosi ve ke kwisa kana Tata ya Munu me benda yandi ntete ve.” Beno me mona? Ntangu yayi, Nzambi me benda beno, ntete. “Mpe yandi yina ke kwisa na Munu, Mu ke tula yandi na nganda ve.” Beno me mona? Beno me mona? Beno—beno me ndima yawu. Kima mosi kaka, beno kele na yawu. . .

276 Yandi—Yandi kufwaka samu na beno. Ba me lemvokila masumu ya beno, bamvula funda mosi na nkama yivwa me luta. Beno kwisa kaka ntangu yayi samu na kundima yina Yandi salaka samu na beno. Beno me mona? Mpe beno ke kwikila ti Yandi kufwaka samu na masumu ya beno? Beno ke ndima Yandi mutindu munkayulu ya beno? Na nzonzolo yankaka, beno ke ndima Yandi, mutindu Yandi bakaka masumu ya beno.

277 Beno ke vwanda na kiese mpe beno ke vtutula matondo na Yandi samu Yandi bakaka masumu ya beno? Beno ke kwikila ti Yandi salaka yawu? Na yina beno telemisa kaka diboko ya beno, beno tuba, “Mu ke kwikiila ti Yandi bakaka disumu ya munu,” amen, “bakaka disumu ya munu.” Mbote mingi.

278 Ntangu yayi, beno kele ntangu yayi candidat samu na mbotika ya Mpeve-Santu.

279 Kana beno me bakaka ntete ve mbotika ya Baklisto, mosi ya babakala yayi awa ke tala yawu, ti beno baka mbotika ya Baklisto.

280 “Na yina mutindu Pierre vwandaka tuba bandinga yayi, na ntwala ba baka mbotika; mutindu Piere vwandaka tuba bandinga yayi, Mpeve-Santu kulumukaka na zulu ya bawu.” Samu na yinki? Bawu nionso vwandaka vingila. Ntangu yayi beto ke na kuingila. Beno ke zola kima mosi ntangu yayi yina ke—yina ke tula beno kidimbu na kati ya Kimfumu ya Nzambi, kima yina ke vwanda ya kieleka samu na beno. Beno ke zola ku- . . . Beno ke zola kuzwa Mpeve-Santu, mosi na mosi ya beno? Beno ke zola yawu ve? Ya kieleka, beno ke zola yawu. Yawu yina ngolo ke kebaka beno. Beno me mona?

Bawu vwandaka ya kuvukana na kivinga ya  
zulu,  
Ke sambila na Nkumbu ya Yandi,  
Botamaka na Mpeve-Santu,  
Mpe ngolo ya kisalu kukwizaka.

281 Beno me mona? Oh, yawu yina beno ke zola na ntangu yayi. Mpe beno lenda kuzwa yawu, na ntangu yayi. Ya kele ya beno, na ntangu yayi.

282 Ntangu yayi, bampangi-bakala, beno kwisa na ntwala. Beto, beto nionso ntangu yayi, mpe beto tentika maboko ya beto na

zulu ya bampangi yayi, mpe beto sambila ti bawu kuzwa Mpeve-Santu. Beno kwisa na ntwala, bampangi. Beno kwisa na ntwala.

<sup>283</sup> Ntangu yayi, dibuundu ya muvimba, beno telemisa maboko ya beno ntangu yayi, beno nionso! . . .? . . .

<sup>284</sup> Tata ya beto ya Mazulu, na Nkumbu ya Mfumu Yesu Klisto, fulusa bantima nionso awa na mbotika ya Mpeve-Santu.

<sup>285</sup> Beno kuzwa Mpeve-Santu. Beno kuzwa Mpeve-Santu, bantu yayi awa yina kele ya kutelama mpe yina ke vingila ti Mvwandulu mpe ngolo ya Nzambi kifulusa baluzingu ya bawu.



*MPUNGI KE KUPESA VE MUNINGU YA MBOTE* KNG63-0114

(A Trumpet Gives An Uncertain Sound)

Nsangu yayi ya Mpangi William Marrion Branham, kulongamaka na Kingelesi, na Kilumbu ya ntete na nkokila, na kilumbu ya 14 ya Ngonda ya ntete, na mvula 1963, na Assemblée Chrétienne na Phoenix, Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)